



॥ विठ्ठल महात्म्य ॥

- १) अगाध भूवैकुंठ नगरी । पंढरी हे चराचरी ॥१॥ पुंडलिकें आणियेला । मौन्य उभा तोचि ठेला ॥२॥ कटावरी ठेवोनी हात । उभा राहिला निवांत ॥ ३ ॥ चोखा म्हणे रूप आगळे । कानीं कुंडले शोभलें ॥ ४ ॥
- २) अनादि निर्मळ वेदांचें जें मूळ । परब्रह्म सोज्वळ विटेवरी ॥ १ ॥ कर दोन्ही कटी राहिलासे उभा । नीळवर्णप्रभा फांकतसें ॥ २ ॥ आनंदाचा कंद पाऊलें साजिरी । चोखा म्हणे हरी पंढरीये ॥ ३ ॥
- ३) अनाम जयासी तेचं रूपा आलें । उभें तें राहिलें विटेवरी ॥ १ ॥ पुंडलिकाच्या प्रेमा युगे अठ्ठावीस । समचरणी वास पंढरीये ॥ २ ॥ चोखा म्हणे ऐसा भक्तांचा कनवाळू । जाणे लळा पाळू भाविकांचा ॥ ३ ॥
- ४) अनाथांचा नाथ उभा विटेवरी । भक्तां अभय करी पालवितो ॥ १ ॥ भुक्ति मुक्ति भातुके नर नारी बाळा । पुरवीतसे लळा जया जैसा ॥ २ ॥ आवडीनें तयाचे कुरवाळी मुख । म्हणे माझें सुख देतो तुम्हां ॥ ३ ॥ चोखा म्हणे ऐसा भक्तांचा अंकिला । वर्ततसे बोला माजी तया ॥ ४ ॥
- ५) अवघा प्रेमाचा पुतळा । विठ्ठल पाहा उघडा डोळा ॥ १ ॥ जन्ममरणाची येरझारी । तुटे भवभय निर्धारी ॥ २ ॥ ऐसा प्रताप आगळा । गाये नाचे चोखामेळा ॥ ३ ॥
- ६) अंगिकार करी तयाचा विसर । न पडे साचार तयालागीं ॥ १ ॥ तो हा महाराज चंद्रभागे तटी । उभा वाळुवंटी भक्तकाजा ॥ २ ॥ अनाथा कैवारी दीना लोभपर । वागवितो भार अनाथांचा ॥ ३ ॥ चोखा म्हणे माझी दयाळू माउली । उभी ती राहिली विटेवरी ॥ ४ ॥
- ७) आणिक दैवतें देतीं काय बापुडीं । काय याची जोडी इच्छा पुरे ॥ १ ॥ तैसा नव्हे माझा पंढरीचा राजा । न सांगता सहजा इच्छा पुरे ॥ २ ॥ न लगे आटणी तपाची दाटणी । न लगे तीर्थाटणी काया क्लेश ॥ ३ ॥ चोखा म्हणे नाम जपतां सुलभ । रुक्मिणीवल्लभ जवळी वसे ॥ ४ ॥
- ८) आपणची नटलें रूप । भक्तासमीप राहिले ॥ १ ॥ ऐसें ध्यान गोजिरें विटे । उभेंचि नेहटें देखिलें ॥ ३ ॥ कर मिरविले कटावरी । तो हा वैकुंठीचा हरी ॥ ३ ॥ चोखा म्हणे श्रीमुख । पाहता हरपे ताहानभूक ॥ ४ ॥



- ९) आपुलिया सुखा आपणचि आला । उगलाचि ठेला विटेवरी ॥ १ ॥ तें हें सगुण रूप चतुर्भूज मूर्ति । शंख चक्र हार्ती गदा पद्म ॥ २ ॥ किरीट कुंडलें वैजयंती माळा । कांसे सोनसळा तेज फाके ॥ ३ ॥ चोखा म्हणे सर्व सुखाचें आगर । रूप मनोहर गोजिरें तें ॥ ४ ॥
- १०) आला सुखे पंढरीसी । गाई गोपाळा सरसी ॥ १ ॥ रूप धरोनी गोजिरें । पाहातां मना मनपण नुरे ॥ २ ॥ अंगी चंदनाची उटी । केशर कस्तुरी लल्लार्टी ॥ ३ ॥ पीतांबर सोनसळा । कांसे मिरवला पिवळा ॥ ४ ॥ चोखा म्हणे ठाण साजिरें । चरण विटेवरी मिरवलें ॥ ५ ॥
- ११) आवडीचें प्रेम नामया लाघले । तें आम्हां फावलें जन्मोजन्मी ॥ १ ॥ म्हणोनी पंढरी विटेवरी हरी । भिवरेचे तिरी कर कटी ॥ २ ॥ महा पातकियासी दुरुशनें उध्दार । ऐसा दिला वर पुंडलिका ॥ ३ ॥ अड्ठावीस युगें न बैसे खाली । समचि पाउली उभा असे ॥ ४ ॥ चोखा म्हणे ऐसा भक्तांचा आळुका । कनवाळु देखा भाविकांचा ॥ ५ ॥
- १२) उतरले सुख चंद्रभागे तटी । पाहा वाळुवंटी बाळरूप ॥ १ ॥ बहुता काळाचें ठेवणें योगियांचें । ध्येय शंकराचे सुख ब्रह्म ॥ २ ॥ जयालार्गी अहोरात्र विवादती । तो भक्ताचिये प्रीती उभा असे ॥ ३ ॥ चोखा म्हणे सर्व सुखांचे आगर । न कळे ज्याचा पार श्रुति-शास्त्रां ॥ ४ ॥
- १३) उदार हा पंढरीराव । म्हणोनि धांव मन घेतें ॥ १ ॥ शरणांगता पायापार्शी । अहर्निशीं ठाव देतो ॥ २ ॥ न विचारी कुळकर्म । जपतां नाम दिननिशीं ॥ ३ ॥ चोखा म्हणे ऐसा ठसा । धरिला भरवंसा म्हणोनी ॥ ४ ॥
- १४) करितसे धांवणे आपुलें म्हणवितां । वाहे थोर चिंता अनाथांची ॥ १ ॥ पतित पावन साजे ब्रीदावळी । पाप ताप जाळी दैन्य त्यांचे ॥ २ ॥ आपुल्या अंगाची करोनी साउली । राखे जैसी माऊली बाळालार्गी ॥ ३ ॥ चोखा म्हणे कृपाळु दीनाचें माहेर । जेणें धरियेलें कर कटेवरी ॥ ४ ॥
- १५) करी सूत्र शोभे कटावरी । तोचि हा सोनार नरहरी ॥ १ ॥ पार्यीं वाजती रूणझुण घंटा । तोचि नामयाचा नागर विठा ॥ २ ॥ काम चरणींचा तोडरू । परिसा उठतसे डीगरू ॥ ३ ॥ दक्षिण चरणीचा तोडरू । जयदेव पदाचा गजरू ॥ ४ ॥ विटेवरी चरण कमळा । तो जाणा चोखामेळा ॥ ५ ॥



- १६) काय वानू तुमचे पवाडे । तुम्हां पुढे देवराया ॥ १ ॥ मोठा ठकवाणा मोठा ठकवाणा ।
पंढरीचा राणा विडुला तूं ॥ २ ॥ मद्याचिया गोडी लावियेलें जगा । गोवियेलें पें गा लिगाडासी ॥
३ ॥ चोखा म्हणे देवा न कळें तुमची भाव । आमुचा हा जीव पार्यीं असे ॥ ४ ॥
- १७) केलासे कुढावा जर्गी थोरपण । पतितपावन नाम सोपें ॥ १ ॥ तें हे अगुणाचें रूप तें गोजिरें ।
पाहा हो साजिरें भीमातीरीं ॥ २ ॥ बाळ गोपाळाचें खेळतसे मेंळीं । नाचें गदारोळी आनंदाने
॥ ३ ॥ चोखा म्हणे माझे मनाचें मोहन । विश्रांतीचें स्थान भाविकांसी ॥ ४ ॥
- १८) कोण जाणे याचे अंगींचिया कळा । सुखाचा सोहळा विटेवरी ॥ १ ॥ आपुलिया लोभें आपणचि
आलें । आपणचि नटलें रूप देखा ॥ २ ॥ भक्तांचा प्रेम धरोनी आवडी । उभाविली गुढी
विठ्ठलनामें ॥ ३ ॥ चोखा म्हणे ऐसे रंगोनी रंगले । पंढरीये राहिलें भक्तांघरीं ॥ ४ ॥
- १९) गोजिरें श्रीमुख चांगलें । ध्यानीं मिरवले योगीयांच्या ॥ १ ॥ पंढरी भूवैकुंठ भिवरेच्या तीरीं ।
वैकुंठीचा हरी उभा विटे ॥ २ ॥ राही रखुमाई सत्यभामा नारी । पुंडलिकें सहपरिवारी
आणियेला ॥ ३ ॥ वैजयंती माळ किरीट कुंडलें । प्रेमें आलिंगिलें चोखियानें ॥ ४ ॥
- २०) चोखट चांग चोखट चांग । एक माझा पांडुरंग ॥ १ ॥ सुख तयाचे चरणीं । अवधी सुकृतांची
खाणी ॥ २ ॥ महापातकी नासले । चोखट नाम हें चांगले ॥ ३ ॥ महाद्वारी चोखामेळा ।
विडुल पाहातसे डोळां ॥ ४ ॥
- २१) जया जे वासना तेचि पुरवीत । आपण तिष्ठत राहे द्वारीं ॥ १ ॥ बळीचिया भावा द्वारपाठ होय ।
सुदामाचें खाय पोहे सुखें ॥ २ ॥ विदुराचे घरीं आवडी कण्या खाय । हात पसरिताहे भाजी
पाना ॥ ३ ॥ गौळीयाचे घरीं करीतसे चोरी । काला स्वयें करी गोपाळांसी ॥ ४ ॥ चोखा म्हणे
ऐसा नाटकी श्रीहरी । तोचि हा पंढरी भीमातटीं ॥ ५ ॥
- २२) जयासाठीं उगाचि आला । मौन्य धरोनी राहिला ॥ १ ॥ जोडोनिया दोन्ही पाय । उगाचि
मुखाकडे पाहे ॥ २ ॥ न बोले भिडेनें कांहीं । उभा पाठींसी तो पाहीं ॥ ३ ॥ चोखा म्हणे पाहातां
मुख । हारपली तहान भूक ॥ ४ ॥



- २३) जयालागीं करिती योगादि साधनें । तें उभें केणें पंढरीये ॥ १ ॥ आपुलियां सुखें आपण नटलें । आहे ते संचलें जैसैं तैसैं ॥ २ ॥ कराया परिहार भोळ्या भाविकांचा । अभय करें साचा पालवितो ॥ ३ ॥ चोखा म्हणे मंडित सगुण रूपडें । ध्यान हें चोखडें मिरविलें ॥ ४ ॥
- २४) जयालागीं तप धांवा । तो हा उघडाचि पाहावा ॥ १ ॥ जयालागीं जप तप । तो हा मदनाचा बाप ॥ २ ॥ जयालागी शिणवी काया । लागे तयाचिया पायां ॥ ३ ॥ चोखा म्हणे सुखांचे सुख । तो हा विटेवरी देख ॥ ४ ॥
- २५) जो न कळे वेदां शास्त्रां अगोचर । तो हा कटी कर उभा विटे ॥ १ ॥ गोड गोजिरें ध्यान मिरविलें । तें आम्हां देखिलें पंढरीये ॥ २ ॥ संत समुदाय पताकांचे भार । करती जयजयकार महाद्वारी ॥ ३ ॥ चोखा म्हणे सर्व सुखाची विश्रांती । तो हा रमापति पंढरीये ॥ ४ ॥
- २६) जों वेदासी आकळ पुराणांसी वाड । तो उभा उभा असे उघड पंढरीये ॥ १ ॥ भावाचा भुकेला भावाचा भुकेला । भावाचा भुकेला विठु माझा ॥ २ ॥ लावण्यरूपडें तुळशीहार गळा । वैजयंती माळा रूळे कंठीं ॥ ३ ॥ मुगुट कुंडलें श्रीमुख शोभलें । ध्यानीं मिरविले भाविकांच्या ॥ ४ ॥ चोखा म्हणे माझा सुखाचा निधान । वोवाळीन प्राण कुरवंडी ॥ ५ ॥
- २७) ज्या कारणें वेद श्रुति अनुवादिती । तो हा रमापती पंढरीये ॥ १ ॥ सुखाचें ठेवणें क्षीरसागर निवासी । तो हा पंढरीसी उभा विटे ॥ २ ॥ भाविकाकारणें उभवोनी हात । उदारपणें देत भुक्ति-मुक्ति ॥ ३ ॥ न पाहे उंच नीच याती कुळ । स्त्री क्षूद्र चांडाळ सरते पायीं ॥ ४ ॥ चोखा म्हणे ऐसा भावाचा भुकेला । म्हणोनियां स्थिरावला भीमातटीं ॥ ५ ॥
- २८) ज्याचे वर्णिता पवाडे । कळिकाळ पायीं दडे ॥ १ ॥ तो हा पंढरीचा राणा । रूपें अरूप देखणा ॥ २ ॥ वेद जयां गाती । श्रुति म्हणती नेति नेति ॥ ३ ॥ भोळ्या भाविकांचा ऋणी । चोखा म्हणे माझी धणी ॥ ४ ॥
- २९) ज्या सुखाकारणे योगी शिणताती । परी नव्हे प्राप्ति तयांलागी ॥ १ ॥ तें प्रेमभावं पुंडलिका वोळलें । उघडेंचि आलें पंढरीये ॥ २ ॥ कर ठेवोनि कटीं उभा पाठीमागें । भक्तांचिया पांगे बैसेचि ॥ ३ ॥ युग अठ्ठावीस होऊनिया गेलें । नाहीं पालटलें अद्यापवरी ॥ ४ ॥ चोखा म्हणे ऐसा कृपाळू श्रीहरी । कीर्ति चराचरीं वानिताती ॥ ५ ॥



- ३०) दुर्लभ होतें तें सुलभ पै झालें । आपण नटलें सगुण रूप ॥ १ ॥ धरोनी आवडी पंढरीये आलें । उभेंचि राहिलें कर कटीं ॥ २ ॥ युगें अपरंपार न कळे ज्याचा पार । वैष्णवांचा भार शोभतसे ॥ ३ ॥ दिंड्या गरूड टके पताका शोभती । बागडे नाचती हरिदास ॥ ४ ॥ चोखा म्हणे ऐसें धरोनियां भीड । उभा उभी कोड पुरवितो ॥ ५ ॥
- ३१) देखिला देखिला योगियांचा रावो । रूक्मादेवीनाहो पंढरीचा ॥ १ ॥ पुंडलिकासार्थी युगें अड्डावीस । धरोनी बाळवेष भीमातटीं ॥ २ ॥ गाई गोपाळ वत्सें वैष्णवांचा मेळ । नाचत गोपाळ विठ्ठल छंदें ॥ ३ ॥ चोखामेळा तेथें वंदितो चरण । घाली लोटांगण महाद्वारी ॥ ४ ॥
- ३२) धन्य पुंडलिक सखा । उभें केले मायबापा ॥ १ ॥ निरा भिवरेचे तटीं । कट धरोनियां करी ॥ २ ॥ महापापिया उध्दार । एका दुरूशनें निर्धार ॥ ३ ॥ चोखा म्हणे विटेवरी । रूप सांवळे श्रीहरीं ॥ ४ ॥
- ३३) निगमाचे शाखे आगमाचें फळ । वेद शास्त्रा बोल विठ्ठल हा ॥ १ ॥ पुराणासी वाड योगियांचे गुज । सकळां निजबीज विठ्ठल हा ॥ २ ॥ निगम कल्पतरू भक्तांचा मांदुस । तोही स्वयंप्रकाश विठ्ठल हा ॥ ३ ॥ चोखा म्हणे तो तूं जगाचें जीवन । संतांचें मनरंजन विठ्ठल हा ॥ ४ ॥
- ३४) पाहतां पाहतां वेधियेला जीव । सुखाचा सुखसिंधू पंढरीराव ॥ १ ॥ माझा हा मीपणा हरपला जाणा । कळल्या आगम निगमाच्या खुणा ॥ २ ॥ भवसागराचा दाता । विठ्ठल विठ्ठल वाचे म्हणतां ॥ ३ ॥ उभा राहुनि महाद्वारीं । चोखामेळा दंडवत करी ॥ ४ ॥
- ३५) पाहा क्षीरसागरीचा हरी । तोचि आला भीमातीरी ॥ १ ॥ भक्तां पुंडलिका कारणें । केलें सुखे येणें पेणें ॥ २ ॥ पेठ वसविली पंढरी । भूवैकुंठ मही वरी ॥ ३ ॥ निरे भिवरेचे तटीं । कर मिरवलें कटीं ॥ ४ ॥ ठेविले विटेवरी समचरण । चोखा घाली लोटांगण ॥ ५ ॥
- ३६) पाहा हो वैकुंठनिवासी । उभा भिवरेतीरासी । कट धरोनी हृषीकेशी । विटे समररचणीं देखिला ॥ १ ॥ धन्य धन्य बाळरूप । शोभलें गोमटे स्वरूप । जयासाठी करिती तप । सिध्द मुनि सर्वथा ॥ २ ॥ जो सकळ देवांचा हा देव । चतुर्भुज पंढरिराव । अतर्क्य ना भाव । तो देवाधिदेव विटेवरी ॥ ३ ॥ चोखा म्हणे ज्याची लीला । वेदशास्त्रां अगम्य कळा । पुंडलिकासी वोळला । भावबळें हृदयी ॥ ४ ॥



- ३७) बहु मत ग्रंथ करितां पठण । सुख समाधान नव्हे तेणें ॥ १ ॥ वेदशास्त्र पुराण करितां श्रवण । सुखसमाधान नव्हे तेणें ॥ २ ॥ अष्टांग साधन करितां जप यज्ञ । सुख समाधान नव्हे तेणें ॥ ३ ॥ उपवास पारणें आणि धूम्रपान । सुख समाधान नव्हे तेणें ॥ ४ ॥ चोखा म्हणे सुख समाधान वृत्ति । पाहतां विडुल मूर्ति विटेवरी ॥ ५ ॥
- ३८) बहु भुलवणा बहु भुलवणा । पंढरीचा राणा मनीं घ्याऊं ॥ १ ॥ न कळे न कळे शेषादिका भाव । वेदशास्त्र हांव भरी झालें ॥ २ ॥ भागलीं पुराणें पळती रानोरान न कळे महिमान तुमचे देवा ॥ ३ ॥ चोखा म्हणे साही दुरुशनं वेडावलीं । तुमचीं तों चाली आहे ऐसी ॥ ४ ॥
- ३९) बहुत कनवाळु बहु हा दयाळु । जाणे लळा पाळू भाविकांचा ॥ १ ॥ जात वित गोत न पाहेचि कांहीं । घालावी ही पायीं मिठी उगी ॥ २ ॥ न मागतां आभारी आपेंआप होतो । भाविकासी देतो भुक्ति मुक्ति ॥ ३ ॥ चोखा म्हणे ऐसा लाघवी श्रीहरी । भवभय वारी दुरुशने ॥ ४ ॥
- ४०) बहुतांचे धांवणे केलें बहुतापरी । उदार श्रीहरी वैकुंठीचा ॥ १ ॥ तोचि महाराज चंद्रभागे तीरीं । उभा विटेवरी विडुल देवो ॥ २ ॥ भक्तीचा आळुका भावाचा भुकेला । न कळे ज्याची लीला ब्रह्मादिका ॥ ३ ॥ चोखा म्हणे तो हा नांदतो पंढरी । दुरुशनं उध्दरी जडजीवां ॥ ४ ॥
- ४१) भक्तांचिया लोभा वैकुंठ सांडिलें । उभेंचि राहिले पंढरीये ॥ १ ॥ कनवाळु उदार तो हा श्रीहरि । जडजीवा उध्दरी नामें एका ॥ २ ॥ बांधियेलें ब्रीद तोडर चरणीं । त्रैलोक्याचा धनी पंढरीये ॥ ३ ॥ चोखा म्हणे आमुचा कैवारी विडुल । नलगे काळ वेळ नाम घेतां ॥ ४ ॥
- ४२) भाविकांच्या लोभा होऊनी आर्तभूत । उभाचि तिष्ठत पंढरीये ॥ १ ॥ काय करों प्रेम न कळे या देवा । गुंतोनिया भावा राहे सुखें ॥ २ ॥ वर्ण अभिमान न धरी कांही चाड । भक्तिसुख गोड तयालार्गी ॥ ३ ॥ चोखा म्हणे ऐसी कनवाळु माउली । कृपेची साउली दीनां करी ॥ ४ ॥
- ४३) मज तो नवल वाटतसे जीवी । आपुली पदवी विसरले ॥ १ ॥ कवणिया सुखा परब्रह्म भुललें । गुंतोनि राहिलें भक्तभाके ॥ २ ॥ निर्गुण होतें तें सगुण पै झालें । विसरोनी गेले आपआपणा ॥ ३ ॥ चोखा म्हणे कैसा हा नवलाव । देवाधिदेव वेडावला ॥ ४ ॥



- ४४) मुळींचा संचला आला गेला कोठें । पुंडलीक पेठे विटेवरी ॥ १ ॥ विठोबा देखणा विठोबा देखणा । योगियांचा राणा पंढरीये ॥ २ ॥ भाविका कारणें उभारोनि हात । वाट जो पहात अनुदिनी ॥ ३ ॥ चोखा म्हणे ऐसा भक्तांचा कृपाळ । दीनांचा दयाळ पंढरीये ॥ ४ ॥
- ४५) लावण्याचा गाभा त्रैलोक्याची शोभा । विटेवरी उभा पंढरीये ॥ १ ॥ पाउलें गोजिरीं श्रीमुख शोभलें । ध्यान मिरविलें भीमातीरीं ॥ २ ॥ वैजयंती माळा किरीट कुंडलें । परिधान केले पीत वस्त्र ॥ ३ ॥ चोखा म्हणे ऐसा लावण्य पुतळा । तो आम्हीं देखिला दृष्टी भरी ॥ ४ ॥
- ४६) विठोबा पाहुणा आला आमुचे घरा । निंबलोण करा जीवें भावें ॥ १ ॥ पंचप्राण ज्योती ओंवाळुनी आरती । ओंवाळीला पती रखुमाईचा ॥ २ ॥ षड्रस पक्कानानें विस्तारिलें ताट । जेवूं एकवट चोखा म्हणे ॥ ३ ॥
- ४७) व्यापक व्यापला तिन्हीं त्रिभुवनीं । चारी वर्ण बाणी विठू माझा ॥ १ ॥ शंख चक्र करीं वैजयंती माळा । नेसला पिवळा पितांबर ॥ २ ॥ कटावरी जेणें कर हे ठेविले । ध्यान मिरविलें भीमातीरीं ॥ ३ ॥ चोखा म्हणे आनंदाचा कंद । नाम हे गोविंद मिरवलें ॥ ४ ॥
- ४८) सकळा आगराचें जें मूळ । तो हा सोज्वळ विठू माझा ॥ १ ॥ वेदांचा विचार शास्त्रांची जे गती । तोचि हा श्रीपती विठू माझा ॥ २ ॥ कैवल्य देखणा सिध्दांचा जो राणा । भाविकासी खुणा विठू माझा ॥ ३ ॥ चोखा म्हणे माझ्या हृदयीं बिंबला । त्रिभुवनीं प्रकाशला विठू माझा ॥ ४ ॥
- ४९) सर्वही सुखाचें वोतिलें श्रीमुख । त्रिभुवन नायक पंढरीये ॥ १ ॥ कर दोन्हीं कटीं समय पाय विटे । शोभले गोमटें बाळरूप ॥ २ ॥ जीवांचे जीवन योगियांचे धन । चोखा म्हणे मंडन तिन्हीं लोकीं ॥ ३ ॥
- ५०) सुखाची मिराशी । आमुची हे पंढरीसी ॥ १ ॥ बाप माझा विटेवर । उभा कटीं ठेवोनि कर ॥ २ ॥ वाम भागी आमुची माता । रुक्मादेवी हे तत्त्वतः ॥ ३ ॥ चोखा म्हणे सुखराशी । वोळली आम्हांसी कृपेनें ॥ ४ ॥



- ५१) सुखाचें जें सुख चंद्रभागेतटी । पुंडलिकापाठीं उभें असे ॥ १ ॥ साजिरें गोजिरें समचरण उभें । भक्ताचिया लोभें विटेवरी ॥ २ ॥ कर दोनी कटीं श्रीमुख चांगलें । शंख चक्र मिरवले गदा पद्म ॥ ३ ॥ चोखा म्हणे शोभे वैजयंती कंठीं । चंदनाची उटी सर्व अंगीं ॥ ४ ॥
- ५२) सुंदर मुखकमळ कस्तुरी मळवटीं । उभा देखिला तटीं भीवरेच्या ॥ १ ॥ मकराकार कुंडलें श्रवणीं ढाळ । देती गळां वैजयंती मुक्तमाळा ॥ २ ॥ शंख चक्र गदा पद्म चहूं करीं । गरुडवाहन हरी देखिलला ॥ ३ ॥ चोखा म्हणे सर्व सुखाचें आगर । निरा भिवरा तीर विडुल उभा ॥ ४ ॥
- ५३) श्रवणाचें श्रवण घ्राणाचें जें घ्राण । रसने गोडपण विडुल माझा ॥ १ ॥ वाचा जेणें उठी डोळा जेणें भेटी । इंद्रियांची राहाटी विडुल माझा ॥ २ ॥ प्राण जेणें चळे मन तेणें वोळे । शून्यातें वेगळें विडुल माझा ॥ ३ ॥ आनंदी आनंद बोधा जेणें बोध । सकळां आत्मा शुध्द विडुल माझा ॥ ४ ॥ मुळाचें निजमूळ अकुळाचें कूळ । चोखा म्हणे निजफळ विडुल माझा ॥ ५ ॥
- ५४) श्रीमुख चांगले कांसे पितांबर । वैजयंती हार रूळे कंठी ॥ १ ॥ तो माझ्या जीवीचा जिवलग सांवळा । भेटवा हो डोळां संतजन ॥ २ ॥ बहुतांचे धावणें केलें नानापरी । पुराणें ही थोरी वानिताती ॥ ३ ॥ चोखा म्हणे वेदशास्त्रांसी जो साक्षी । तोचि आम्हा रक्षी नानापरी ॥ ४ ॥
- ५५) श्रीमुखाची शोभा कस्तुरी मळवट । उभा असे नीट विटेवरी ॥ १ ॥ कर दोनीं कटीं कुंडल झळकती । तेज हे फांकती दशदिशा ॥ २ ॥ वैजयंती माळा चंदनाची उटी । टिळक लल्लाटीं कस्तुरीचा ॥ ३ ॥ चोखा म्हणे माझ्या जीवीचा जीवनु । पाहतां तनु मनु भुलोनी जाय ॥ ४ ॥
- ॥ पंढरी ॥
- ५६) अवघी पंढरी भूवैकुंठ नगरी । नांदतसे हरि सर्वकाळ ॥ १ ॥ चतुर्भुज मूर्ति शंख चक्र करीं । पीतांबरधारी श्यामवर्ण ॥ २ ॥ श्रीमुख शोभलें किरीट कुंडलें । तेंचि मिरवले चंद्रसूर्य ॥ ३ ॥ पितांबरी कांसे सोनसळा विराजे । सर्वांगी साजे चंदनउटी ॥ ४ ॥ मिरवलें कर दोनीं कटावरी । ध्यान ते त्रिपुरारि ध्यात असे ॥ ५ ॥ सनकादिक भक्त पुंडलिक मुनी । सुखसमाधानी सर्वकाळ ॥ ६ ॥ आनंदाचा कंद उभा विटेवरी । चोखा परोपरी नाचतसे ॥ ७ ॥





- ५७) इनामाची भरली पेठ । भूवैकुंठ पंढरी ॥ १ ॥ चंद्रभागा वाळवंट । संत घनदाट नाचती ॥ २ ॥
टाळ मृदंग मोहरी । वैष्णव गजरीं आनंदें ॥ ३ ॥ चोखा जातो लोटांगणी । घेत पायवणी संतांची
॥ ४ ॥
- ५८) एक वेळां पंढरी वाचे जो उच्चारीं । मोक्ष त्याचे घरीं नांदतसे ॥ १ ॥ सदां सर्व काळ विठ्ठल
चिंतन । करिती कीर्तन दिवस राती ॥ २ ॥ ते माझे सोयरे सज्जन सांगाती । जे आठविती
विठोबासी ॥ ३ ॥ चोखा म्हणे ते परलोकीचे सखे । गाती नाम मुखें विठाबाचें ॥ ४ ॥
- ५९) कोठें एक कोठें दोन । आहे परिपूर्ण पंढरीये ॥ १ ॥ कोठें देव कोठें तीर्थ । आहे सर्व पंढरीये ॥ २ ॥
॥ कोठें आसन कोठें वसन । विटे समचरण पंढरीये ॥ ३ ॥ कोठें निजे कोठें बैसे । उभाची असे
पंढरीये ॥ ४ ॥ चोखा म्हणे कोठें कांही । उभारुनी बाही पंढरीये ॥ ५ ॥
- ६०) जयाची वासना जयापरि असे । तैसी पुरवीतसे पांडुरंग ॥ १ ॥ विठ्ठल हें नाम जगासी तारक ।
ऐसी दिली भाक पुंडलिका ॥ २ ॥ पंच महापातकी गांजले तिहीलोकीं । तयां मोक्ष मुक्ती
पंढरीये ॥ ३ ॥ चंद्रभागे स्नान करी प्रदक्षिणा । घाली लोटांगणा महाद्वारीं ॥ ४ ॥ चोखा म्हणे
वर्म संती सांगितलें । तेंचि धरिले हृदयकमळीं ॥ ५ ॥
- ६१) जाणतें असोनी नेणतें पै झालें । सुखाला पावलें भक्तांचिया ॥ १ ॥ कैसा हा नवलाव सुखाचा
पहा हो । न कळे ज्याची माव ब्रह्मादिकां ॥ २ ॥ तो हरी समर्थ पंढरीये उभा । त्रैलोक्याची
शोभा शोभतसे ॥ ३ ॥ चोखा म्हणे आमुचें दिनांचे माहेर । तें पंढरपूर भीमातटीं ॥ ४ ॥
- ६२) टाळी वाजवावी गुढी उभारावी । वाट हे चालावी पंढरीची ॥ १ ॥ पंढरीचा हाट कउलांची पेठ ।
मिळाले चतुष्ट वारकरी ॥ २ ॥ पताकांचे भार मिळाले अपार । होतो जयजयकार भीमातीरीं ॥
३ ॥ हरिनाम गर्जतां भय नाहीं चिंता । ऐसे बोलें गीता भागवत ॥ ४ ॥ खट नट यावें शुध्द
होउनि जावें । दवंडी पिटी भावें चोखामेळा ॥ ५ ॥
- ६३) देव हा उभा देव हा उभा । देव हा उभा विटेवरी ॥ १ ॥ सर्वांठायीं देव उभा । त्रैलोक्य शोभा
पंढरीये ॥ २ ॥ देव पाहा कोणी देव पाहा कोणी । उभा समचरणीं विटेवरी ॥ ३ ॥ चोखा म्हणे
सुखाची सुखराशी । आमुची मिराशी पंढरीये ॥ ४ ॥



- ६४) न करी आळस जाय पंढरीसी । अवघी सुखराशि तेथें आहे ॥ १ ॥ पाहातां भिवरा करी एक स्नान । घाली लोटांगण पुंडलिका ॥ २ ॥ कान धरोनी सुखें नाचा महाद्वारीं । तयां सुखासरि दुजी नाहीं ॥ ३ ॥ पाहातां श्रीमुख हरे ताहान भूक । चोखा म्हणे सुख विठुपायीं ॥ ४ ॥
- ६५) पंढरी पंढरी वाचे जो उच्चारी । तोचि संसारी तरे जाणा ॥ १ ॥ ऐसा हा वर आहे सकळिका । पुंडलिकें देखा मागितलें ॥ २ ॥ युगें अड्ठावीस कर दोनीं कटीं । उभा असे तटीं भिवरेच्या ॥ ३ ॥ जोडोनियां पाय उभारोनी बाह्या । दुरुशनें देता हे मोक्ष मुक्ति ॥ ४ ॥ चोखा म्हणे ऐसी दिली असे भाक । साक्ष पुंडलिक तयापासीं ॥ ५ ॥
- ६६) पंढरीचें सुख नाहीं त्रिभुवनीं । प्रत्यक्ष चक्रपाणी उभा असे ॥ १ ॥ त्रिभुवनीं समर्थ ऐसें पै तीर्थ । दक्षिणमुख वाहात चंद्रभागा ॥ २ ॥ सकळ संतांचा मुगुटमणि देखा । पुंडलीक सखा आहे जेथें ॥ ३ ॥ चोखा म्हणे तेथें सुखाची मिराशी । भोळ्या भाविकासी अखंडित ॥ ४ ॥
- ६७) पुंडलिकें सुख दाखविलें लोकां । विठ्ठल नाम नौका तरावया ॥ १ ॥ जाय पंढरीसी जाय पंढरीसी । पाहे विठोबासी डोळेभरी ॥ २ ॥ अवघा पर्वकाळ तयाचिये पायीं । नको आणिके ठायीं जाउ वाया ॥ ३ ॥ चोखा म्हणे ऐसा लाभ बांधा गाठीं । जावोनिया मिठी पायीं घाला ॥ ४ ॥
- ६८) बहुत हिंडलो देश देशांतर । परी मन नाहीं स्थिर झालें कोठें ॥ १ ॥ बहुत तीर्थें फिरोनियां आलों । मनासवें झालों वेडगळची ॥ २ ॥ बहुत प्रतिमा ऐकिल्या पाहिल्या । मनाच्या राहिल्या वेरझारा ॥ ३ ॥ चोखा म्हणे पाहतां पंढरी भूवैकुंठ । मनाचे हे कष्ट दूर गेले ॥ ४ ॥
- ६९) वारी पंढरीची तोचि वारकरी । दया क्षमा बरी वसे तेथें ॥ १ ॥ तोचि माझा जीव प्राणाचाहि प्राण । जीव वोवाळीन तयावरी ॥ २ ॥ आसनीं शयनीं पंढरीचें ध्यान । वाचे नारायण जप सदा ॥ ३ ॥ चोखा म्हणे तोचि माझा हे सांगाती । तयाचे संगती देव जोडे ॥ ४ ॥
- ७०) विठ्ठल विठ्ठल गजरीं । अवघी दुमदुमली पंढरी ॥ १ ॥ होतो नामाचा गजर । दिंड्या पताकांचा भार ॥ २ ॥ निवृत्ती ज्ञानदेव सोपान । अपार वैष्णव ते जाण ॥ ३ ॥ हरिकीर्तनाची दाटी । तेथें चोखा घाली मिठी ॥ ४ ॥



७१) वैकुंठ पंढरी भिवरेचे तिरिं । प्रत्यक्ष श्रीहरि उभा तेथें ॥ १ ॥ रूप हें सांवळें गोड तें गोजिरें ।
धणि न पुरे पाहतां जया ॥ २ ॥ कांसे सोनसळा नेसला पिंवळा । वैजयंती माळा गळां शोभे ॥
३ ॥ चोखा म्हणे ऐसें सगुण हें ध्यान । विटे समचरण ठेवियेले ॥ ४ ॥

७२) सुखाची सुखराशि पंढरीसी आहे । जावोनियां पाहे अरे जना ॥ १ ॥ अवघाचि लाभ होईल
तेथींचा । न बोलावे वाचा मौनावली ॥ २ ॥ अवघिया उध्दार एकाचि दरुशनें । भुक्तीमुक्ती
केणें मिळे फुका ॥ ३ ॥ प्रत्यक्ष चंद्रभागा अमृतमय साचार । जडजीवा उध्दार पहातां दृष्टी ॥
४ ॥ चोखा म्हणे आनंदे नाचा महाद्वारीं । वाचे हरि हरि म्हणे मुखें ॥ ५ ॥

॥ आत्मनिवेदन ॥

७३) शुध्द चोखामेळा । करी नामाचा सोहळा ॥ १ ॥ यातीहीन मी महार । पूर्वीं निळाचा अवतार ॥
२ ॥ कृष्णनिंदा घडली होती । म्हणोनि महार जन्म प्राप्ती ॥ ३ ॥ चोखा म्हणे विटाळ । आम्हां
पूर्वींचें हें फळ ॥ ४ ॥

॥ कालाबाल - क्रीडा ॥

७४) कवतुक गोकुळीं करीं गोपाळांसी । खाय उचिष्टासी दहीं भात ॥ १ ॥ चोरितसे लोणी घरोघरीं
त्यांचें । खावोनी तयांचे म्हणे नाहीं ॥ २ ॥ गौळणी गाऱ्हाणें देतां मातेपासीं । देखोनी तियेसी
हांसतसे ॥ ३ ॥ डाई धरोनिया जाय तिचे घरा । करी चाराचुरा खापराचा ॥ ४ ॥ सोडोनी
गोंधनें जाय यमुनेतटीं । धांवे धेनुपाठीं करी काला ॥ ५ ॥ चोखा म्हणे ऐसे दावोनी लाघव ।
आपुली ती माव कळों नेदी ॥ ६ ॥

७५) कोणासीं हें वर्म न कळे तुमचें । ब्रम्हादिक पिसे वेडे झाले ॥ १ ॥ तयांसी न कळे तुमचें लाघव ।
केली असे माव बाळपणीं ॥ २ ॥ वेडावोनी ब्रह्मा लागतसे चरणीं । तुमची करणी न कळे कांही
॥ ३ ॥ चोखा म्हणे तुमचा ऐसा तो खेळ । असे तो आकळ वेदशास्त्रां ॥ ४ ॥



७६) गोधनें चारी गोपाळांसवें । चोरुनी शिदोन्या त्यांच्या खाय । नाहीं म्हणोनी खरी आण वाहे ।
खोटे खरे तेथे न पाहे ॥ १ ॥ ऐसा वैकुंठीचा सांवळा हरी । खेळू खेळे गोकुळा माझारी ।
बाळपणी केल्या दैत्या भोंवरी । पांडवा साहाकारी हरि जाला ॥ २ ॥ इंद्र कोपतां शिळा धारी ।
नखावरी धरियेला गिरी । काळिया कंसासुरा मारी । तोचि श्रीहरी पंढरीये ॥ ३ ॥ चोखा म्हणे
भावाचा लंपट । म्हणोनी नावडे वैकुंठ । येथें आवडले वाळवंट । पुंडलिक पेठ आवडी ॥ ४ ॥

७७) नेणते तयासी नेणता लहान । थोरा थोरपणें दिसे बरा ॥ १ ॥ पावा वाहे वेणु खांदिया कांबळा ।
रुळताती गळां गुंजहार ॥ २ ॥ मुखीं दहींभात कवळ काल्याचें । उष्टें गोपाळांचे खाय सुखें ॥ ३ ॥
॥ चोखा म्हणे ऐसा वैकुंठीचा हरी । गोपाळा गजरीं काला वांटी ॥ ४ ॥

॥ परिपूर्णता - समाधान ॥

७८) आम्हां आनंद झाला आम्हां आनंद झाला । देवोचि देखिला देहामाजी ॥ १ ॥ देखणें ऊडालें
पाहणें लपालें । देवे नवल केलें देहामाजी ॥ २ ॥ मार्गे पुढें देव रिता ठाव कोठें । हृदयींच भेटें
देहीं देवो ॥ ३ ॥ चोखा म्हणे देव देखिला पंढरी । उभा भीमातीरीं विटेवरी ॥ ४ ॥

७९) कर्मातें वाळिलें धर्मातें वाळिलें । सर्व हारपलें जेथिचें तेथें ॥ १ ॥ विधीतें वाळिलें निषेधा गिळिलें
। सर्व हारपले जेथिचें तेथें ॥ २ ॥ वेदातें वाळिलें । शास्त्रातें वाळिलें । सर्व हारपलें जेथिचें तेथें
॥ ३ ॥ चोखा म्हणजे माझा संदेह फिटला । देहीच भेटला देव आम्हां ॥ ४ ॥

८०) देवा नाहीं रूप देवा नाही नाम । देव हा निष्काम सर्वांठाई ॥ १ ॥ डोळियाचा डोळा दृष्टीच
भासला । देव प्रकाशला आदिअंतीं ॥ २ ॥ नवल वाटलें नवल वाटलें । देव कोंदाटले मार्गे पुढें
॥ ३ ॥ चोखा म्हणजे माझा संदेश फिटला । देव प्रगटला देहामार्जी ॥ ४ ॥

८१) नवल पाहीं नवल पाहीं । पाहों जावें तेणें पाहिलें नाही ॥ १ ॥ निर्गुणीं सगुण सगुणीं निर्गुण ।
दोहींचे कारण तेच ठाई ॥ २ ॥ चोखा म्हणे पाहतां पाहणें लपावे । हृदयीं बिंबले हृदयचि ॥ ३ ॥



॥ करुणा ॥

- ८२) अखंड माझी सर्व जोडी । नामोच्चार घडोघडी । आतां न पडे सांकडीं । पडो कबाडी वाया
दुःखाचिया ॥ १ ॥ हाचि मानिला निर्धार । आतां न करी वाउगा विचार । वायां काय बा करकर
। धरोनी धीर बैसलों ॥ २ ॥ धरणें घेऊनि तुमचे द्वारीं । बैसेन उगाच मी गा हरी । कांही न करीं
भरोवरी । नाम हरी गाईन ॥ ३ ॥ तुमची लाज तुम्हांसी । आपुलिया थोरपणासी । ब्रीद बांधिलें
चरणासी । तें चोख्यासी दाखवीं ॥ ४ ॥
- ८३) अगाध हे कीर्ति विडुल तुमची । महिमा आणिकांची काय सांगों ॥ १ ॥ पुराणें भागलीं नेति
नेति शब्द । श्रुतीचा अनुवाद खुंटलासे ॥ २ ॥ शेषादिकां जेथें न कळेचि अंत । तेथे मी पतित
काय वानूं ॥ ३ ॥ चोखा म्हणे माझा नाहीं अधिकार । कैसा हा विचार होईल नेणों ॥ ४ ॥
- ८४) अधिकार माझा निवेदन पाई । तुम्ही तो गोसावी जाणतसां ॥ १ ॥ अवघ्या वर्णा माजी हीन
केली जाती । विटाळ विटाळ म्हणती क्षणोक्षणीं ॥ २ ॥ कोणीही अंगिकार न करिती माझा ।
दूर हो जा अवघे म्हणती ॥ ३ ॥ चोखा म्हणे तुम्ही घ्याल पदरीं । तरीच मज हरी सुख होय ॥
४ ॥
- ८५) अवघें मंगळ तुमचें गुणनाम । माझा तो श्रम पाहातां जाये ॥ १ ॥ गोड हें गोजिरें नाम तुमचें देवा
। आठव हा द्यावा मजलागीं ॥ २ ॥ या परतें मागणें दुजें नाहीं आतां । पुरवावी अनाथनाथा
आळी माझी ॥ ३ ॥ चोखा म्हणे देवा होउनी उदार । ठेवा कृपाकर माथां माझ्या ॥ ४ ॥
- ८६) असेंच करणें होतें तुला । तरी का जन्म दिला मला ॥ १ ॥ जन्म देवोनी सांडिलें । कांहो निष्ठुर
मन केलें ॥ २ ॥ कोठें गेला माझे वेळीं । केलें कोणाचें सांभाळी ॥ ३ ॥ चोखा म्हणे देवा । नको
मोकलूं केशवा ॥ ४ ॥
- ८७) अहो पंढरीराया विनवितों तुज । अखंड संतरज लागो मज ॥ १ ॥ नामाची आवडी उच्चार हा
कंठी । करी कृपा दृष्टी मजवरी ॥ २ ॥ पंगतीचे शेष उच्छिष्ट प्रसाद । तेणें सर्व बाध हरे माझा ॥
३ ॥ चोखा म्हणे माझा हाचि नवस । पुरवी सावकाश देवराया ॥ ४ ॥



- ८८) अहो करुणाकरा रुक्मिणीच्या वरा । उदारा धीरा पांडुरंगा ॥ १ ॥ काय म्यां पामरें वानावें
जाणावें । न कळे कैसें गावें नाम तुमचें ॥ २ ॥ विध अविध कोणता प्रकार । न नेणों कळे साचार
मजलागीं ॥ ३ ॥ चोखा म्हणे मज कांहींच न कळे । उगाचि मी लोळे महाद्वारी ॥ ४ ॥
- ८९) अहो पतित पावना पंढरीच्या राया । भक्त विसाविया मायबापा ॥ १ ॥ धांवे दुडदुडा आपुलिया
काजा । येई गुरुडध्वजा मायबापा ॥ २ ॥ दाही दिशा उदास तुम्हांविण झाल्या । न करीं
पांगिला दुजीयासी ॥ ३ ॥ चोखा म्हणे आता दावीं मज वाट । मग मी बोभाट न करीं कांही ॥
४ ॥
- ९०) आणिकाचें आणिक मत । तेणें होत चित्त तळमळ ॥ १ ॥ म्हणोनिया पाय धरोनिया जीवीं ।
राहिलोसे ठार्यी आपुलिया ॥ २ ॥ सर्व इंद्रियांची बांधोनियां मोट । ठेविले निकट वितुपार्यी ॥ ३
॥ चोखा म्हणे ऐसा करोनी निर्धार । घातियेला भार वितुवरी ॥ ४ ॥
- ९१) आतां नकां भरोवरी । तूं तों उदार श्रीहरी ॥ १ ॥ शरणांगता पायापार्शीं । अहर्निशी राखावें ॥
२ ॥ ब्रीद गाजे चराचरीं । कृपाळु हरि दीनांचा ॥ ३ ॥ चोखा म्हणे भरंवसा । दृढ सरसा मानला
॥ ४ ॥
- ९२) आतां कासया हा दाखवितां खेळ । म्यां तंव सकळ जाणितला ॥ १ ॥ जेथें ब्रह्मादिक वेडे पिसे
झाले । न कळे वहिलें तयांलागीं ॥ २ ॥ कोणासी हा पार न कळे तुमचा । काय बोलों वाचा
कीर्ति तुमची ॥ ३ ॥ चोखा म्हणे तुमचा अविठ हा खेळ । भुललें सकळ ब्रह्मांडाचि ॥ ४ ॥
- ९३) आतां कणकण न करी वाउगी । होणार तें जर्गीं होउनी गेलें ॥ १ ॥ दारीं परवरी झालोसे
पोसणा । तुम्हांसी करुणा न ये कांहीं ॥ २ ॥ होयाचें ते झालें असो कां उदास । धरोनिया आस
राहों सुखी ॥ ३ ॥ चोखा म्हणे मज हेंचि बरें दिसे । न लावीं पिसें जीवा कांही ॥ ४ ॥
- ९४) आतां याचा संग (अर्थ) पुरे पुरे देवा । येऊं द्या कनवाळा तुम्हांलागी ॥ १ ॥ गुंतलोंसे काढा
यांतोनी बाहेरी । माझें तो हरि कांही न चाले ॥ २ ॥ वारंवार करुणा करितों देवराया । कां न ये
कनवाळा तुम्हांलागीं ॥ ३ ॥ चोखा म्हणे आतां न करा उदास । पुरवावी आस मायबापा ॥ ४ ॥



- ९५) आतां याचा छंद नकोसा हा झाला । वोकुठा आला संसाराचा ॥ १ ॥ विटलें जें अन्न घेतसे
चिळशी । तैसे ये विषयीं झालें असे ॥ २ ॥ आतां हें अवघे दुःखाचे प्रकार । न सोसवे धीर
धरवेना ॥ ३ ॥ चोखा म्हणे आतां पुरे याचे जिणें । पुढील तें पेणें अंतरलें ॥ ४ ॥
- ९६) आतां कोठवरी । भीड तुमची धरूं हरि ॥ १ ॥ दार राखीत बैसलों । तुम्हीं दिसे मोकलिलों ॥ २
॥ ही नीत नव्हे बरी । तुमची साजे तुम्हा थोरी ॥ ३ ॥ चोखा म्हणे काय बोलों । आमुचे आम्ही
वायं गेलों ॥ ४ ॥
- ९७) आतां कोठवरी करूं विवंचना । कां हे नारायणा तुम्हां न कळे ॥ १ ॥ सांपडलों जाळीं गुंतलोंसे
गळी । जीव हळहळीं वाऊगाचि ॥ २ ॥ कामक्रोधांचे सांपडलों हातीं । बहुत फजीति होय तेणें
॥ ३ ॥ नेणों कैसें दुःख पर्वतायेवढें । सुख राई पाडें झालें मज ॥ ४ ॥ चोखा म्हणे तुमचें नाम न
ये वाचे । बहु संकल्पाचें वोझें माथा ॥ ५ ॥
- ९८) आन साधनें सायास । कांहीं न करीं आयास । नामचाचि उल्हास । हृदयीं वास असावा ॥ १ ॥
हेचि मागतसे देवा । हीच माझी भोळी सेवा । पायांसी केशवा । हाचि हेवा मानसीं ॥ २ ॥ जन्म
देई संताघरीं । उच्छिष्टाचा अधिकारी । आणिक दुजी थोरी । दारीं परवरी लोळेन ॥ ३ ॥ नका
मोकलूं दातारा । विनंती माझी अवधारा । अहो रूक्मादेवीवरा । आवरा पसारा चोखा म्हणे
॥ ४ ॥
- ९९) आपुल्या आपण सांभाळोनी घ्यावें । आहे नाहीं ठावें तुम्हां सर्व ॥ १ ॥ वायांचि करणें
लौकिकाचा गोवा । कोठवरी देवा बोलणें हें ॥ २ ॥ अंगा नाहीं आलें तंव तें साहालें । खादलें
पचलें तरी तें हित ॥ ३ ॥ चोखा म्हणे तुमचें तुम्हासी सांगणें । माझें यांत उणें काय होते ॥ ४ ॥
- १००) आम्हां तो न कळे कांही हें विंदान । ठेविली पार्यीं जाण डोई देवा ॥ १ ॥ काढा जी दयाळा
भवाचें हें जालें । गुंतलोंसे बळें माया पाशी ॥ २ ॥ हाव भरी मन करी माझें तुझें । बैसलासे वोझें
माथा भार ॥ ३ ॥ चोखा म्हणे देवा अहो तुम्हा सुजाणा । तुमच्या तुम्हीं मना उमजावें ॥ ४ ॥



- १०१) आम्ही कोणावरी सत्ता । करावी बा पंढरीनाथा । होईल साहता दुजा । तत्वता तो सांगा ॥ १ ॥
॥ तूंचि बळिया शिरोमणि । आहेसि या त्रिभुवनीं । देवाधिदेव मुगुटमणि । कींव भाकणें यासाठीं
॥ २ ॥ केला माझा अंगिकार । आतां कां करितां अव्हेर । तुमचा तुम्ही साचार । करा विचार
मायबापा ॥ ३ ॥ जन्मोजन्मींचा पोसणा । तुमचाचि नारायणा । भाकितों करुणा । आना मना
चोखा म्हणे ॥ ४ ॥
- १०२) इतुकेंच देई रामनाम मुखीं । संतांची संगती सेवा सार ॥ १ ॥ निरंतर घोष जयाचे मंदिरीं ।
तयाचिये घरी सुखे मज ॥ २ ॥ उच्छिष्ट धणिवरी पोटभरी घाये । दुजी नको सोय देवराया ॥ ३ ॥
॥ चोखा म्हणे माझी पुरवावी आळी । माय तूं माउली कृपाळु देवा ॥ ४ ॥
- १०३) एक वेळां करी शीतळ तळमळ । मग मी मळमळ न करीं कांहीं ॥ १ ॥ चिंतोनिया पाय राहीन
धणीवरी । सुख तें अंतरी साठवीन ॥ २ ॥ लाग या लोभाचा न धरी आधार । घालीन सर्व भार
तुजवरी ॥ ३ ॥ चोखा म्हणे आतां वारा हें सांकडें । भवाचें तें कोडें भय देवा ॥ ४ ॥
- १०४) एकांति बैसोनि करी गुजगोष्टी । धरोनि हनुवटी बुझावित ॥ १ ॥ नको बा मानूं संसाराचा शीण ।
तुज एक खूण सांगतो मी ॥ २ ॥ होणार ते होय न होणार ते न होय । सुख दुःख पाहे कर्माधिन
॥ ३ ॥ देव म्हणे चोख्या नको मानूं शीण । तुज माझी आण भक्तराया ॥ ४ ॥
- १०५) ऐसा पुत्र देगा देवा । जग म्हणे त्याला बाबा ॥ १ ॥ ऐसा भक्तराज गुंडा । त्याचा तिहीं लोकीं
झेंडा ॥ २ ॥ इतुकें न देवे तुझ्यानें । माझे करी गा निसंतान ॥ ३ ॥ दोहीं माजी एक लेखा ।
बोले केशवदास चोखा ॥ ४ ॥
- १०६) ओंगळ वासना टाकिली जाळोनी । घातली चरणीं मिठी देवा ॥ १ ॥ गोड अथवा कडू तुमचें
तुम्ही जाणा । माझी ती वासना अमंगळ ॥ २ ॥ मन नाहीं हातीं करितां खटपट । वाउगा बोभाट
काय बोले ॥ ३ ॥ चोखा म्हणे तुम्ही आहेत सुजाण । माझी आठवण कांही धरा ॥ ४ ॥
- १०७) करोनियां दया । सांभाळा जी देवराया ॥ १ ॥ मी तो पतीत पतीत । तुमचाचि शरणांगत ॥ २ ॥
॥ लाज येईल तुमचे नांवा । मज उपेक्षितां देवा ॥ ३ ॥ आपुलें जतन । करा अभय देवोन ॥ ४ ॥
॥ चोखा म्हणे हरि । आतां भीड न धरीं ॥ ४ ॥



- १०८) कवणावरी आतां देऊं हे दूषण । माझें मज भूषण गोड लागे ॥ १ ॥ गुंतलासे मीन विषयाचें गळीं । तैसा तळमळी जीव माझा ॥ २ ॥ गुंतला हरिण जळाचिया आशा । तो गळां पडे फांसा काळपाश ॥ ३ ॥ वारितां वारेना सारितां सारेना । कितीसा उगाणा करुं आतां ॥ ४ ॥ चोखा म्हणे ऐसा पडलों प्रवाहीं । बुडतसों डोहीं भवाचिया ॥ ५ ॥
- १०९) कशासाठीं तुम्हां शरण रिघावें । आमुचें वारावें सुख दुःख ॥ १ ॥ आमुचें संचित भोग क्रियामान । तुमचें कारण तुम्ही जाणा ॥ २ ॥ आमुचा तों येथें खुंटलासे लाग । न दिसे मारग मोकळाचि ॥ ३ ॥ चोखा म्हणे काय करु आतां । तुमचि हे सत्ता अनावर ॥ ४ ॥
- ११०) कळेल तैसे बोल तुजचि बोलेन । भीड मी न धरीन तुझी कांही ॥ १ ॥ काय करुं देवा दाटलों जाचणी । न या चक्रपाणी सोडवण्या ॥ २ ॥ कोठवरी धांवा पोकारुं केशवा । माझा तंव हेवा खुंटलासे ॥ ३ ॥ चोखा म्हणे आतां पुरे चाळवण । आमुचें कारण जाणों आम्हीं ॥ ४ ॥
- १११) काम क्रोध लोभ सुने लागलेसे पाठी । पाडिलासे तुटी परमार्थी ॥ १ ॥ गोडाचें गोड तें झालें कडू । मुळींचे जें कडू तें झालें गोडु । ऐसा हा अनुभव आपुल्याच देही ॥ ३ ॥ पाहता पाहणे गेले ठायीच्या ठायी । चोखा म्हणे ऐसा नवलाव गोष्टी । देह विदेहाची खुंटली गाटी ॥ ४ ॥
- ११२) काम क्रोध वैरी लागले पाठी । पाडिलीसे तुटी तुमची माझी ॥ १ ॥ आतां लवकरी सोडवी दातारा । चुकवा वेरझारा जन्ममरण ॥ २ ॥ बहु काकुलती येतों करुणा करा । न दिसे दुजा थारा तुम्हांविण ॥ ३ ॥ चोखा म्हणे तूं आमुची माऊली । कृपेची साऊली करीं देवा ॥ ४ ॥
- ११३) काय जाणों तुमचा महिमा । मज न कळे अधमा । भक्तिभाव प्रेमा । कांही न कळे विठोबा ॥ १ ॥ गातों नाचतों भलतें छंदें । आपुले मनाचे आनंदें । न कळे भेदा भेदें । मज कांहीं विठोबा ॥ २ ॥ शरण संतांचे पार्यीं । पडोन राहीन तये ठायीं । उच्छिष्टासोयी । हीच आस विठोबा ॥ ३ ॥ चोखा म्हणे हेंचि देई । वास सदा तुमचे पार्यीं । मागणें दुजें नाहीं । हेचि एक विठोबा ॥ ४ ॥



- ११४) काय मानूं आतां निश्चिंत देहासी । हा तों काळामुखी जाईल कीं ॥ १ ॥ वाउगा वाढलों वाउगा पोसलों । वाउगाचि झालों हाव भरी ॥ २ ॥ न घडेचि कांहीं संतांचें पूजन । नोहे सेवा जाण करूं त्यांची ॥ ३ ॥ याति हीन देह करी कळकळ । लागली तळमळ कैसें करूं ॥ ४ ॥ बाळ तरुणपण नासलें या लोभें । अवघे माझें म्हणितलें ॥ ५ ॥ आतां अवसान सेवटासी आलें । अवघे पळाले टाकोनियां ॥ ६ ॥ झाकिले डोळे उघडे ते केले । न दिसे आपुले कोणी आतां ॥ ७ ॥ चोखा म्हणे मज आलासे गर्हिवर । न सुचे विचार काय करूं ॥ ८ ॥
- ११५) काय हे दुःख किती ह्या यातना । सोडवी नारायणा यांतोनियां ॥ १ ॥ जन्मावें मरावें हेंचि भरोवरी । चौऱ्यांशीची फेरी भोगाभोग ॥ २ ॥ तुम्हांसी करुणा न ये माझी देवा । चुकवा हो गोवा संसाराचा ॥ ३ ॥ चोखा म्हणे माझा निवारावा शीण । म्हणोनी लोटांगण घाली जीवें ॥ ४ ॥
- ११६) काय हें मातेसी बाळें शिकवावें । आपुलया स्वभावें वोढतसे ॥ १ ॥ तैसाच प्रकार तुमचीये घरीं । ऐसीच निर्धारी आली वाट ॥ २ ॥ तेचि आजी दिसे वोखटें कां झालें । संचिताचें बळें दिसे ऐसें ॥ ३ ॥ चोखा म्हणे हा तो तुम्हां नाहीं बोल । आमुचें सखोल कर्म दिसे ॥ ४ ॥
- ११७) काया ही वाउगी जातसे वाया । आतां देवराया काय करूं ॥ १ ॥ मुख ते चांगले ते हि वाया जाण । न सुचे उपाय काय करूं ॥ ३ ॥ हात पाय हे तो दिसती बरवे । हे हि वाया गेले काय करूं ॥ ३ ॥ चोखा म्हणे सारे जातील हे लया । आतां देवराया तूंचि माझा ॥ ४ ॥
- ११८) कासया करूं तपाचे डोंगर । आणिक अपार व्रतदान ॥ १ ॥ कासया जाऊं दूर दिगंतरी । राहीन पंढरी पशुयाती ॥ २ ॥ कासया उपवास निराहार पारणें । संत संग पेणें जन्मोजन्मीं ॥ ३ ॥ कासया विविनिषेधाची मात । सुखाचा सांगात तुमचा माझा ॥ ४ ॥ कासया भ्रमण देश तीर्थाटणी । सेवीन पायवाणी संता घरीं ॥ ५ ॥ कासया करावें पंचाग्नि साधन । उच्छिष्ट भक्षीन संताद्वारीं ॥ ६ ॥ चोखा म्हणे सुख येईल घरासी । जाईन संतांसी शरण देवा ॥ ७ ॥
- ११९) कासया मानिसी दुःखाचे पर्वत । पुरवीन हेत सर्व तुझा ॥ १ ॥ महाद्वारीं सुख सुखाची जे राशी । ते नामयासी प्राप्त झालें ॥ २ ॥ त्या सुखाचा अधिकारी तुज मी करीन । दृष्टी हे ठेवीन तुजवरी ॥ ३ ॥ तूं माझा प्राण जिवाचा आवडता । तुज मी तत्वतां न विसंबे ॥ ४ ॥ चोखा म्हणे देवा पुरवी माझा लळा । विसंबे दयाळा मजलागीं ॥ ५ ॥



- १२०) कांहो केशिराजा दूजे पै धरितां । हें तों आश्रयता वाटे मज ॥ १ ॥ एकासी आसन
एकासी वसन । एक तेचि नग्न फिरताती ॥ १ ॥ एकासी कदान्न एकासी मिष्ठान्न । एका न
मिळे कोरान्न मागतांचि ॥ ३ ॥ एकासीं वैभव राज्याची पदवी । एक गांवोगांवीं भीक मागे ॥ ४ ॥
हाचि न्याय तुमचें दिसतो कीं घरीं । चोखा म्हणे हरी कर्म माझें ॥ ५ ॥
- १२१) कांही तरी अभय न मिळे उत्तर । ऐसे कां निष्ठुर झालां तुम्ही ॥ १ ॥ मी तों कळवळोनी मारितसे
हांक । तुम्हां पडे धाक कासयाचा ॥ २ ॥ बोलोनी उत्तरें करी समाधान । ऐवढेंचि दान मज द्यावें
॥ ३ ॥ चोखा म्हणे माझी पुरवावी आस । न करी उदास माझे माये ॥ ४ ॥
- १२२) किती धांवाधांवी करावी कोरडी । न कळें कांहीं जोडी हानि लाभ ॥ १ ॥ जे जे करितों तें तें
फलकट । वाउगेंचि कष्ट दुःख भोगी ॥ २ ॥ निवांत बैसोनी नामाचें चिंतन । करूं जातां मन स्थिर
नाहीं ॥ ३ ॥ दान धर्म करूं तो नाहीं धन पदरीं । जन्माचा भिकारी होउनी ठेलों ॥ ४ ॥ चोखा
म्हणे ऐसा करंटा मी देवा । काय तुझी सेवा करूं आतां ॥ ५ ॥
- १२३) किती किती लडिवाळें । कवतुकें पुरविले लळे ॥ १ ॥ तया परिस तुझे घरीं । भुललासे देखो हरि
॥ २ ॥ नावडे आसन वसन । नावडेचि सिंहासन ॥ ३ ॥ भूक ताहान नाठवे कांही । चोखा म्हणे
नवल पाही ॥ ४ ॥
- १२४) कैसा मी वानूं कैसा मी वानूं । कैसा ध्याना आणूं पांडुरंग ॥ १ ॥ कैसी ते सेवा करूं ते प्रकार ।
नव्हेचि अंतर स्थिर माझें ॥ २ ॥ वारिंता हें मन न येचि हातां । कितीसी हे चिंता करूं आतां ॥ ३
॥ चोखा म्हणे येथें खुंटला उपाय । कैसेनि पाय आतुडती ॥ ४ ॥
- १२५) कोण माझा आतां करील परिहार । तुजवीण डोंगर उतरी कोण ॥ १ ॥ तूं वो माझी माय तूं वो
माझी माय । दाखवीं गे पाय झडकरी ॥ २ ॥ बहु कनवळा तुझिया गा पोटीं । आतां नको तुटी
करूं देवा ॥ ३ ॥ चोखा म्हणे मज घ्यावें पदरांत । ठेवा माझें चित्त तुमचें पार्यीं ॥ ४ ॥
- १२६) घेतलासे भेव । आतां न चले उपाव ॥ १ ॥ आतां आलें आड । एकाहुनी एक वाड ॥ २ ॥ पाहे
आपुलियाा चाडा । देखे अवघीच पीडा ॥ ३ ॥ सुखाचिया वाटे । अवघे दुःखाचेच पेटे ॥ ४ ॥ जो
जो धरूं जाय संग । चोखा म्हणे होय भंग ॥ ५ ॥



- १२७) जगामध्ये दिसे बरें की वाईट । ऐसाचि बोभाट करीन देवा ॥ १ ॥ आतां कोठवरी धरावी हे भीड । तुम्हीं तो उघड जाणतसां ॥ २ ॥ ब्रीदाचा तोडर बांधलासे पायीं । त्रिभूवनीं ग्वाही तुमची आहे ॥ ३ ॥ चोखा म्हणे जेणें न ये उणेपण । तेंचि तें कारण जाणा देवा ॥ ४ ॥
- १२८) जनक तूं माझा जननी जगाची । करुणा आमुची कां हो नये ॥ १ ॥ कासया संसार लावियेला पाठीं । पडलीसे तुटी तुमची माझी ॥ २ ॥ जन्म जरा मरण आम्हां सुख दुःख । पाहासी कौतुक काय देवा ॥ ३ ॥ गहिंवरुनी चोखा उभा महाद्वारीं । विनवी जोडूनि करीं विठोबासी ॥ ४ ॥
- १२९) जन्मांची वेरझारी । तुम्हाविण कोण वारी । जाचलों संसारी । सोडवण करी देवराया ॥ १ ॥ शरण शरण पंढरीराया । तुम्हां आलो यादवराया । निवारोनियां भया । मज तारा या सागरीं ॥ २ ॥ तुम्हांविण माझे कोडें । कोण निवारी सांकडें । मी तों झालों असे वेडे । उपाय पुढें सुचेना ॥ ३ ॥ चोखा म्हणे दीनानाथ । आतां निवारीं हे भवव्यथा । म्हणोनी ठेवितसें माथा । चरणांवरी विठूच्या ॥ ४ ॥
- १३०) जन्मोजन्मींचे तुम्हीं सांगाती । कां हो मज घातिलें भ्रांती । नाहीं कोठें सुख विश्रांति । पंढरीवांचोनी सर्वथा ॥ १ ॥ विठोबा कां न कळे तुम्हां । सर्व जगाचा तूं आत्मा । पुराण पुरुष परमात्मा आम्हां दीना उपेक्षिसी ॥ २ ॥ पाहा न्याय नाहीं तुमचें घरीं । एका दुःख एक राज्य करी । ऐसी नीत नव्हे बरी । साजे थोर थोरपणें ॥ ३ ॥ चोखा म्हणे नवलाव । आमळां न कळे ठाव भाव । तुमचा कैसा घाव ढाव । कांहींच तो विठोबा ॥ ४ ॥
- १३१) जयांचियासाठीं जातो वनाप्रती । ते तों सांगाती येती बळें ॥ १ ॥ जयांचियासाठीं टाकिला संसार । ते तों बलवत्तर पाठीं येती ॥ २ ॥ जयाचिया भेणें घेतिलें कपाट । तो तेणें वाट निरोधिली ॥ ३ ॥ जयाचिया भेणें त्यागियेलें जग । तो तेणें उद्योग लावियेला ॥ ४ ॥ चोखा म्हणे नको होऊं परदेशी । चिंतीं विठोबासी हृदयामाजी ॥ ५ ॥
- १३२) जिकडे पाहे तिकडे बांधलोंसे हरी । सुटायाचा करी बहु यत्न ॥ १ ॥ परी तें वर्म भज न कळे कांही । अधिकचि डोहीं बुडतसे ॥ २ ॥ एका पुढें एक पडती आघात । सारितां न सरत काय करूं ॥ ३ ॥ चोखा म्हणे येथें न चलेंचि कांही । धांवे माझे आई विठाबाई ॥ ४ ॥



- १३३) जीविंचा जिवलग प्राणांचा तो प्राण । धरीन चरण जीवें भावें ॥ १ ॥ आषाढी-कार्तिकी पंढरीची वारी । होईल तया घरीं पशुयाती ॥ २ ॥ विठ्ठल नामाचा छंद जया मनीं । संसार काचणी तया नाही ॥ ३ ॥ चोखा म्हणे नाहीं दुजा छंद मनीं । जागृती स्वप्नीं पंढरिराव ॥ ४ ॥
- १३४) जें कांही करितों ते वायाचि जाय । न कळे उपाय साच कांही ॥ १ ॥ धरुं आतां गोडू लागतसे कडु । तैसा हा उघडु माया मोह ॥ २ ॥ नाथिलेंचि सारें मृगजळ प्राणी । काय लाभ हानि पाहतिया ॥ ३ ॥ चोखा म्हणे ऐसें वांयाचि सकळ । वाटतें नवल मज याचें ॥ ४ ॥
- १३५) जें नेणतें ना जाणतें भलें । तें त्वां भुलविलें तयासी ॥ १ ॥ धन्य दैवाचा आगळा । काय वर्णू तुझी लीला ॥ २ ॥ माझिया बापातें गिवसिलें । मोकळेंचि उभें केलें ॥ ३ ॥ कैसा हा तुझा नवलाव । चोखा म्हणे देवांचा तूं देव ॥ ४ ॥
- १३६) तुमच्या चरणी जें कांही आहे । तें सुख पाहे मज द्यावें ॥ १ ॥ सर्वासी विश्रांति तेथें मन ठेवीं । तें सुख शांति देई मज देवा ॥ २ ॥ सर्वाभूती दया संतांची ते सेवा हेंचि देई देवा दुजें नको ॥ ३ ॥ चोखा म्हणे आणिक दुजें नको कांहीं । जीव तुझे पार्यीं देईन बळी ॥ ४ ॥
- १३७) तुमच्या कृपेचे पोसणें मी हरी । तुम्हांविण दुःख वारी कोण माझें ॥ १ ॥ भवताप श्रम निवारी दयाळा । मागणें गोपाळ हेचि असे ॥ २ ॥ काया वाचा मनं संतांची ते सेवा । आन नको हेवा दुजा कांही ॥ ३ ॥ चोखा म्हणे देवा नको धरुं दुजें । उतरा हें वोझें संसाराचें ॥ ४ ॥
- १३८) तुम्हांसी शरण बहुत मागं आले । तयांचे साहिले अपराध ॥ १ ॥ तैसा मी पामर यातिहीन देवा । माझा तो कुढावा करा तुम्ही ॥ २ ॥ नाहीं अधिकार उच्छिष्टा वेगळा । म्हणवोनी कळवळा पाळा माझा ॥ ३ ॥ चोखा म्हणे मज कांही तें न कळे । नामाचिया बळें काळ कंठी ॥ ४ ॥
- १३९) तुम्ही आतां उपेक्षितां । काय चाले माझी सत्ता ॥ १ ॥ तुमच्या उच्छिष्टाचा दास । ऐसा माझा विश्वास ॥ २ ॥ नामा वांचोनि कांहीं नेणें । हेंचि दृढ धरिलें मनं ॥ ३ ॥ चोखा म्हणोनी पडतो पाया । कृपा करा देवराया ॥ ४ ॥



- १४०) तुम्हीं वाढविलें तुम्हीं पोसियेलें । तुम्हींच दाविलें जग मज ॥ १ ॥ तुमचा प्रकार तुमचा तुम्ही जाणा । आमुच्या खुणा जाणों आम्हीं ॥ २ ॥ तुम्हांसी तों भीड कासयाची देवा । हेचि केशवा सांगा मज ॥ ३ ॥ चोखा म्हणे काय बोलूं येयावरी । माझा तूं कैवारी देवराया ॥ ४ ॥
- १४१) देवा तुम्ही उदार असा त्रिभुवनीं । तोडर चरणीं ब्रीदावळीं ॥ १ ॥ ती आजि माझी पुरवावी आस । नका करूं उदास जीवित्वासी ॥ २ ॥ न करी न करी आन साधनासी । गाईन सर्व भावेसी नाम तुमचें ॥ ३ ॥ चोखा म्हणे देवा ही माझी वासना । पुरवा नारायणा कोड माझें ॥ ४ ॥
- १४२) देवा कां हें साकडें घातिलें । निवारा हें कोडें माझें तुम्ही ॥ १ ॥ समर्थे आपुल्या नामासी पाहावें । मनीं उमजावें आपुलिया ॥ २ ॥ यातिहीन आम्हां कोण अधिकार । अवघे दूरदूर करिताती ॥ ३ ॥ चोखा म्हणे ऐसा हीन नरदेह । पडिला संदेह काय करूं ॥ ४ ॥
- १४३) धरोनिया आशा टाकिलासे ठाव । अवघाचि वाव झाला दिसे ॥ १ ॥ कवणासी सांकडें सांगू पंढरीराया । कांहो न ये दया माझी तुम्हां ॥ २ ॥ बाळकाचे परी लडिवाळपणें । तुमचें पासणें मी तों देवा ॥ ३ ॥ चोखा म्हणे मज तुम्हीं मोकलितं । काय आमुची कथा आतां चाले ॥ ४ ॥
- १४४) धरोनी विश्वास राहिलेंसें द्वारीं । नाम श्रीहरी आठवीत ॥ १ ॥ कळेल तैसें करा जी दातारा । तारा अथवा मारा पांडुरंगा ॥ २ ॥ मी तंव धरणें घेवोनी बैसलों । आतां काय बोलों येयापरी ॥ ३ ॥ चोखा म्हणे माझा हाचि नमे आतां । तुम्हीं कृपावंत सिद्धि न्यावा ॥ ४ ॥
- १४५) धांव घाली विठु आतां चालुं नको मंद । मज मारिती बडवे कांहीतरी अपराध ॥ १ ॥ विठोबाचा हार तुझ्या कंठी कैसा आला । शिव्या देऊनी मारा म्हणती देव कां बाटला ॥ २ ॥ तुमचे दारीचा कुतरा नका मोकलूं दातारा । अहो चक्रपाणी आहां जीमेदारा ॥ ३ ॥ कर जोडोनी चोखा विनवितो देवा । बोलिलो उत्तर याचा राग नसावा ॥ ४ ॥
- १४६) धरि माझे मना । नाहीं नाहीं नारायणा ॥ १ ॥ बहुचि जाचलों संसारें । झालों दुःखाचे पाझरे ॥ २ ॥ भोग भोगणें हें सुख । परि शेवटीं आहे दुःख ॥ ३ ॥ भारवाही झालों । वाउग्या छंदा नागवलों ॥ ४ ॥ दया करा पंढरीराया । चोखा लगातसे पायां ॥ ५ ॥



- १४७) नको मज मान अथवा अपमान । दोहींचे कारण मज नाही ॥ १ ॥ सुख अथवा दुःख संचिताचा ठेवा । संकल्पाचा ठेवा जैसा तैसा ॥ २ ॥ जन्म मरण हें तों बांधिलें पदरीं । वायां हाव भरी येणें संगें ॥ ३ ॥ चोखा म्हणे ऐसा नेमियेला नेम । तेंचि हें वर्म भोगूं आतां ॥ ४ ॥
- १४८) न लगे भुक्ति मुक्ति वैकुंठीचा वास । सुखे पंढरीस राहीन देवा ॥ १ ॥ आणिक सांकडें घडोत नानापरी । परी मी पंढरी सोडोनी न वजे कोठें ॥ २ ॥ खावयासी जरी न मिळेचि अन्न । उदक सवान धणिवरी ॥ ३ ॥ कोणी निंदो कोणी म्हणोत का वेडा । जेणें नव्हें पीडा भजनासी ॥ ४ ॥ चोखा म्हणें मज आहे हेंच सुख । आणिकें ठायीं दुःख नानापरीचें ॥ ५ ॥
- १४९) न सुचे मज कांहीं शेवट हा आला । आजिवरि झाला वारावार ॥ १ ॥ आतां अवसान कोणाचें चिंतन । नव्हे मज जाण मायामोहें ॥ २ ॥ केले तें अवघें झालें फलकट । वाउगा बोभाट करोनी काई ॥ ३ ॥ वाया गा पसारा माझें आणि तुझें । गुंतलो वाउगें मृगजळा ॥ ४ ॥ चोखा म्हणे मज न कळें हें कांहीं । उपायचि नाही दुजा आतां ॥ ५ ॥
- १५०) नाही देह शुध्द याति अमंगळ । अवघे वोंगळ गुण दोष ॥ १ ॥ करूं जातां विचार अवघा अनाचार । आणिक प्रकार काय बोलूं ॥ २ ॥ वाणी नाही शुध्द धड न ये वचन । धिःकारिती जन सर्व मज ॥ ३ ॥ अंगसंग कोणी जवळ न बैसे । चोखा म्हणे ऐसे जीवित माझें ॥ ४ ॥
- १५१) नेणों तुमचे मन कठिण कां झालें । मज कांहीं न कळे पूर्व कर्म ॥ १ ॥ किती आठवण मागिलाचि करूं । तेणें पडे विचारु पुढीलासी ॥ २ ॥ आतां अवघड दिसतें कठीण । मनाचें हें मन चिताडोहीं ॥ ३ ॥ चोखा म्हणे काय करूं तें आठवेना । निवांत वासना कई होय ॥ ४ ॥
- १५२) नेत्रीं अश्रुधारा उभा भीमातीरीं । लक्ष चरणावरी ठेवोनियां ॥ १ ॥ कां गा मोकलीलें न येसी गा देवा । काय मी केशवा चुकलोंसे ॥ २ ॥ नेणें करूं भक्ति नेणें करूं सेवा । न येसी तूं देवा कळलें मज ॥ ३ ॥ चोखा म्हणे माझ्या जीविचा विसावा । पुकारितों धावां म्हणोनियां ॥ ४ ॥
- १५३) पाहा लाघवी सूत्रधारीं । कैशी नाचवी धरोनी दोरी ॥ १ ॥ चारी खाणी चारी वाणी । लक्ष चौऱ्यांशीचा धनी ॥ २ ॥ त्रैलोक्य वैभव ज्याची सत्ता । चोखा म्हणे माझ्या ताता ॥ ३ ॥



- १५४) बरें झालें येथें आलोंसे सायासें । सुख दुःख लेशे भोगोनियां ॥ १ ॥ मागिला लागाचें केलेंसं खंडण । तेणें समाधान वृत्ति होय ॥ २ ॥ एकसरें मन ठेविलें बांधोनी । नितांत चरणीं तुमचीया ॥ ३ ॥ चोखा म्हणे काम क्रोध तोडियेले । येर ते ही केले देशधडी ॥ ४ ॥
- १५५) बरें हें वाईट आहे माझे भाळीं । तें सुखें हो बळी जीवें माझ्या ॥ १ ॥ आतां कोणावरी रूसों नये देवा । भोग तो भोगावा आपुलाची ॥ २ ॥ आहे जें संचित तैसें होत जात । वाउगा वृत्तांत बोल काय ॥ ३ ॥ चोखा म्हणे आतां बहु लाज वाटे । झालें जें वोखटें कर्म माझें ॥ ४ ॥
- १५६) बहु कनवाळु होसी गा देवराया । म्हणोनी सखया शरण आलों ॥ १ ॥ निवारीं या तापापासोनी सोडवीं । करुणा भाकावी किती तुम्हां ॥ २ ॥ माझियाचि काजा विलंब दातारा । कां न करीं त्वरा देवराया ॥ ३ ॥ चोखा म्हणे बहु पडिलों काचणी । सोडवीं चक्रपाणी वेगीं आतां ॥ ४ ॥
- १५७) बहु जन्म बहु फेरे । बहु शिणलों वेरझारें । वाळले पांझरे । दया न ये विठोबा ॥ १ ॥ आतां पुरे तुमच्या गोष्टी । कोरडे चाळवण दृष्टी । झालो बहु कष्टी । दुःखभरें विठोबा ॥ २ ॥ किती संसाराचा छंद । राति दिवस हाचि छंद । राम कृष्ण हरि गोविंद । नाठवेचि विठोबा ॥ ३ ॥ चोखा म्हणे नको मुक्ति । घडो संतांची संगती । उच्छिष्ट पंगती हेंचि द्यावें विठोबा ॥ ४ ॥
- १५८) बावरलें मन करीं धांवा धावी । यांतुनी सोडवीं देवराया ॥ १ ॥ लागलासे चाळा काय करूं आतां । नावरे वारितां अनावर ॥ २ ॥ तुमचें लिगाड तुम्हींच वारावें । आम्हांसी काढावें यांतोनियां ॥ ३ ॥ चोखा म्हणे तरीच जीवा होय सुख । नका आतां दुःख दाऊं देवा ॥ ४ ॥
- १५९) भवाचिया भेणें येतो काकुळती । धावें करुणामूर्ति देवराया ॥ १ ॥ पडीलोंसे माया मोहाचीये जाळीं । येवोनी सांभाळी देवराया ॥ २ ॥ कवणाची आस पाहूं कोणीकडे । जीविचें सांकडें वारीं देवा ॥ ३ ॥ गहिंवर नावरे चोखियाचे मनीं । धावें चक्रपाणी देवराया ॥ ४ ॥
- १६०) भ्रमण न करितां भागलों जी देवा । न मिळे विसावा मज कोठें ॥ १ ॥ लागलेंसे कर्म आमुचे पाठारीं । आतां कोणावरी बोल ठेऊं ॥ २ ॥ सांपडलों वैरियाचे भांडवली । न कळे चिखलीं रोवियेलों ॥ ३ ॥ चोखा म्हणे अहो पंढरीनिवासा । तुम्हाविण फांसा उगवी कोण ॥ ४ ॥



- १६१) मजचि कां करणें लागला विचार । परी वर्म साचार न कळे कांही ॥ १ ॥ कैशी करुं सेवा आणिक ते भक्ति । न कळे विरक्ति मज कांही ॥ २ ॥ आणिक तो दुजा नाही अधिकार । कैसा हा विचार करुं आतां ॥ ३ ॥ चोखा म्हणे बहु होती आठवण । कठिण कठिण पुढें दिसे ॥ ४ ॥
- १६२) मागें तुम्हीं कोणी उपेक्षिलें । ब्रीद हें गाजलें त्रिभुवनीं ॥ १ ॥ ध्रुव उपमन्यु प्रल्हाद राखिला । उध्दार तो केला गर्जेद्राचा ॥ २ ॥ ब्रह्महत्याराशि वाल्ह्या घडलें । रामायण केलें रामा आधीं ॥ ३ ॥ अजामेळ नष्ट गणिका कुंठिणी । तारिली भिल्लिणी नामासार्थी ॥ ४ ॥ कंसादि असुर महादुराचार । उतरिला भार भक्तांहाती ॥ ५ ॥ पुंडलिकाचे भक्ती ठेवोनी कर कटीं । उभा वाळुवंटी पंढरीये ॥ ६ ॥ चोखा म्हणे ऐसी अनाथांची माउली । ती आम्ही पाहिली निजदृष्टी ॥ ७ ॥
- १६३) माझा मी विचार केला असे मना । चाळवण नारयणा पुरें तुमचें ॥ १ ॥ तुम्हांवरी भार घातिलेसं वोझे । हेंचि मी माझे जाणतसें ॥ २ ॥ वाउगें बोलावें दिसे फलकट । नाही बळकट वर्म आंगीं ॥ ३ ॥ चोखा म्हणे सुखें बैसेन धरणा । तुमच्या थोरपणा येईल लाज ॥ ४ ॥
- १६४) माझा तंव अवघा खुंटला उपाय । रिता दिसे ठाव मजलागीं ॥ १ ॥ करितोचि दिसे अवघेचि वाव । सुख दुःख ठाव अधिकाधिक ॥ २ ॥ लिगाडाची माशी तैसी झाली परी । जाये तळीवरी सुटका नव्हे ॥ ३ ॥ चोखा म्हणे अहो दीनांच्या दयाळा । पाळा कळवळा माझा देवा ॥ ४ ॥
- १६५) माझें मज हें झालेंसे पारखें । नवल कवतुके मज वाटे ॥ १ ॥ होऊनी काबाडी वागविलें सारें । माझे मजवर फिरलेसें ॥ २ ॥ वोखटें गोमटें तोडीचें घातिलें । पिंड हे पोसिले सुखासाठी ॥ ३ ॥ चोखा म्हणे झालें एकटा एकला । पळाली अवकळा देखोनियां ॥ ४ ॥
- १६६) माया माहोजाळे गुंतलोसे बळें । यांतोनी वेगळें करीं गा देवा ॥ १ ॥ न कळेचि स्वार्थ अथवा परमार्थ बुडालोसे निभ्रांत याचमाजी ॥ २ ॥ न घडे देवार्चन संतोंचें पूजन । मन समाधान कधीं नव्हें ॥ ३ ॥ नसतेचि छंद लागती अंगासी । तेणें कासावीस जीव होय ॥ ४ ॥ चोखा म्हणे याही चोरें नागविलों । माझा मीचि झालो शत्रु देवा ॥ ५ ॥
- १६७) मी तो विकलों तुमचिये पार्यीं । जीवभाव सर्वहि अर्पियेला ॥ १ ॥ माझा मीच झालों उतराई देवा । तुमचें तुम्हीं पाहा आम्हांकडे ॥ २ ॥ नव मास माता वोझें वाहे उदरीं । तैसीच ही परी तुमची माझी ॥ ३ ॥ अपत्य आपुलें फिरे देशीदेशीं । ही लाज कोणासी चोखा म्हणे ॥ ४ ॥



- १६८) यातीहीन मज म्हणती देवा । न कळे करुं तुमची सेवा ॥ १ ॥ आम्हां नीचांचे तें काम । वाचें गावें सदां नाम ॥ २ ॥ उच्छिष्टाची आस । संत दासाचा मी दास ॥ ३ ॥ चोखा म्हणे नारायणा । पदरीं घेतलें मज दीना ॥ ४ ॥
- १६९) वारंवार किती करुं करकर । माझा तंव आधार खुंटलासे ॥ १ ॥ न बोलावें आतां हेंचि शहाणपण । होउनी पाषाण पडो द्वारीं ॥ २ ॥ केव्हां तरी तुम्हां होईल आठवणे । हाचि एक भाव धरुं आतां ॥ ३ ॥ चोखा म्हणे मग येशील गिवसित । तोंवरी चित्त दृढ करुं ॥ ४ ॥
- १७०) शरणांगता मोकलितां । काय येईल तुमचे हातां । पुराणें सांगती जुनाट कथा । ते सर्व अप्राप्त ॥ १ ॥ शरणांगता अव्हेर । करितां बोल लागेल फार । ऐसा माझू निर्धार । डांगोरा पिटीन ॥ २ ॥ ब्रीद कां बांधिलें चरणीं । तें सोडी सोडी चक्रपाणी । वायाचि झालीसे कहाणी । कोण निर्वाणी सोडी मज ॥ ३ ॥ चोखा म्हणे तुम्ही सुजाण । वेदां न कळे महिमान । श्रुति शीणती नेति नेति म्हणोन । तेथें मी दीन काय वानूं ॥ ४ ॥
- १७१) श्वान अथवा सुकर होका मार्जार । परी वैष्णवाचें घर देई देवा ॥ १ ॥ तेणें समाधान होय माझ्या जीवा । न भाकीं कींव आणिकासी ॥ २ ॥ उच्छिष्ट प्रसाद सेवीन धणिवरी । लोळेन परवरी कवतुकाने ॥ ३ ॥ चोखा म्हणे कोणी जातां पंढरीसी । दंडवत त्यासी घालीन सुखें ॥ ४ ॥
- १७२) समर्थासी रंकें शिकवण जैशी । माझी वाणी तैशी बडबड ॥ १ ॥ शुभ हें अशुभ न कळे बोलतां । परि करीं सत्ता लंडपणें ॥ २ ॥ उच्छिष्टाची आशा भुंकतसे ध्वान । तैसा मी एक दीन आहे तुमचा ॥ ३ ॥ चोखा म्हणे एका घासी चाकरी । करितों मी द्वारीं तुमचीया ॥ ४ ॥
- १७३) साच जें होतें तें दिसोनियां आलें । आतां मी न बोले तुम्हां काहीं ॥ १ ॥ तुमचें उचित तुम्हींच करावें । आम्हीं सुखें पाहावें होय तैसें ॥ २ ॥ विपरीत सुपरीत तुमचीये घरीं । तुमची तुम्हां थोरी बरी दिसे ॥ ३ ॥ चोखा म्हणे ऐसा हा नवलाव । न कळेचि भाव ब्रह्मादिका ॥ ४ ॥
- १७४) सुखाचिया लागीं करितों उपाव । तो अवघेंचि वाव दिसो येतें ॥ १ ॥ करितां तळमळ मन हें राहिना । अनावर जाणा वासना हे ॥ २ ॥ अवघेचि सांकडें दिसोनियां आलें । न बोलावे तें भलें कोणा पुढें ॥ ३ ॥ चोखा म्हणे मी पडिलों गुन्हाडीं । सोडवी तातडी यांतूनीयां ॥ ४ ॥



१७५) सुखें पंढरिराया । माझी निववावी काया ॥ १ ॥ बहु तापलों संसारा । कोठवरी वेरझारा ॥ २ ॥
अवघे दुःखाचें सांकडें । न सरेचि हें कोडें ॥ ३ ॥ शिणलों दातारा । चोखा म्हणे मत तारा ॥ ४ ॥

१७६) सोस हा बहुत केलासे लागाचा । परी वाउगाचि साचा शीण झाला ॥ १ ॥ पुढील चुकले मागील
मुकले । दोनी ठाव गेले काय करूं ॥ २ ॥ लिगाडाची मासी गोडपणा गुंतली । फडफडे बुडाली
अधिकाधिक ॥ ३ ॥ चोखा म्हणे मीन गळातें गिळी । मग तळमळी न चले कांहीं ॥ ४ ॥

१७७) संसाराचें नाहीं भय । आम्हां करील तो काय । रात्रंदिवस पाय । झालों निर्भय आठवितां ॥ १ ॥
आमुचें हें निजधन । जोडियेले तुमचे चरण । आणि संतांचें पूजन । हेंचि साधन सर्वथा ॥ २ ॥
कामक्रोधादिक वैरी । त्यांसी दवडावे बाहेरी । आशा तृष्णा वासना थोरी । पिडिती हरी सर्वदा ॥ ३ ॥
॥ आतां सोडवी या संगासी । न करीं पांगिला आणिकांसी । चोखा म्हणे हृषिकेशी । अहर्निशीं मज
द्यावे ॥ ४ ॥

१७८) हीन याती माझी देवा । कैसी घडे तुझी सेवा ॥ १ ॥ मज दूर दूर हो म्हणती । तुज भेटूं कवण्या
रीती ॥ २ ॥ माझा लागतांचि कर । संतोडा घेताती करार ॥ ३ ॥ माझ्या गोविंदा गोपाळा ।
करुणा भाकी चोखामेळा ॥ ४ ॥

॥ नाम ॥

१७९) अखंड चिंतन मनासी । तोचि आवडे देवासी । या परतें साधनासी । दुजें मानसी धरूं नका ॥ १ ॥
हेंचि तपाचें महातप । पूजा ध्यान अवघा जप । आन नाहीं बा संकल्प । नाम जप सर्वदां ॥ २ ॥
मग सुखा नाहीं पार । अवघा देखे जगदाकार । दुजा न देखे संचार । आपपर सारिखें ॥ ३ ॥
अवघी निवारली गुंती । उडोनि गेली माया भ्रांती । चोखा म्हणे कमळापती । दुजी विश्रांति नको
मज ॥ ४ ॥

१८०) अखंड नामाचें चिंतन सर्व काळ । तेणें सफळ संसार होय जनां ॥ १ ॥ सर्व हें मायिक नाशिवंत
साचें । काय सुख याचें मानितसां ॥ २ ॥ निर्वाणी तारक विठोबाचें नाम । येणें भवश्रम दूर होय ॥
३ ॥ चोखा म्हणे नाम जपें दिननिशी । येणें सदां सुखीं होसी जना ॥ ४ ॥



- १८१) अवघा आनंद राम परमानंद । हाचि लागो छंद माझे जीवा ॥ १ ॥ हेंचि साधन निकें जगासी उद्धार । आणिक साचार दुजें नाहीं ॥ २ ॥ क्रोधांचे न पडतां आघात । वाचे गातां गीत राम नाम ॥ ३ ॥ चोखा म्हणे ऐसा भरंवसा नामाचा । जेथें कळिकाळांचा रीघ नाहीं ॥ ४ ॥
- १८२) अवघ्या साधनांचे सार । रामकृष्ण हा उच्चार ॥ १ ॥ येणें घडे सकळ नेम । वाचें नाम जपतांचि ॥ २ ॥ भाग्यें होय संत भेटी । सांगू गोष्टी सुखाच्या ॥ ३ ॥ चोखा म्हणे मज आनंद झाला । जीवलग भेटला मायबाप ॥ ४ ॥
- १८३) आतां माझा सर्व निवेदिला भाव । धरोनी एक ठाव राहिलोंसे ॥ १ ॥ जेथें काळाचाहि न पुरे हात । तयाचे पार्यीं चित्त समर्पिलें ॥ २ ॥ भय नाहीं चिंता कोणता प्रकार । झालोंसे निर्भय नामबळें ॥ ३ ॥ चोखा म्हणे आतां लागलासे झरा । विठोबा दातारा याचि नामें ॥ ४ ॥
- १८४) आनंदे वाजवावी टाळी । विठ्ठल म्हणा वेळोवेळी ॥ १ ॥ अवघा मंगळचि दिन । विठ्ठल विठ्ठल निजधन ॥ २ ॥ अवघ्या धर्माचे हें सार । विठ्ठल नामाचा उच्चार ॥ ३ ॥ आन दुजे नेणों कांही । चोखा म्हणे विठ्ठल गाई ॥ ४ ॥
- १८५) आपुल्या स्वहिता वाचेसी उच्चार । आळस न करा क्षणभरी ॥ १ ॥ जाईल हा देह वाउगाचि उगा । अभ्रांची छाया जयापरी ॥ २ ॥ असारा साराचे नका पडूं भरी । सार तेंचि धरी हरिनाम ॥ ३ ॥ चोखा म्हणे नाम हाचि मंत्र सुगम । नको आन श्रम जाय वांया ॥ ४ ॥
- १८६) आमुचें संचित जैसैं जैसैं आहे । तेथें तो उपाय न चले कांही ॥ १ ॥ सुखें आठवीन तुमचें हें नाम । न होय तेणें श्रम जीवा कांही ॥ २ ॥ कासया करूं जिवासी आटणी । नाम निर्वाणी तारीतसे ॥ ३ ॥ मागेही तरले पुढेंही तरती । चोखा म्हणे चित्तीं दृढ वसो ॥ ४ ॥
- १८७) आम्हां अधिकार उच्छिष्ट सेवन । संतांचे पूजन हेंचि बरें ॥ १ ॥ सुलभ सोपारें विठाबाचें नाम । आणिक नाहीं वर्म दुजें काहीं ॥ २ ॥ आवडीनें नाम गाईन उल्हासें । संतांच्या सहवासें खेळीं मेळीं ॥ ३ ॥ चोखा म्हणे माझी आवडी ही देवा । पुरवावी केशवा जन्मोजन्मी ॥ ४ ॥



- १८८) आम्हां न कळे ज्ञान न कळे पुराण । वेदांचे वचन न कळे आम्हां ॥ १ ॥ आगमाची आठी निगमाचा भेद । शास्त्रांचा संवाद न कळे आम्हां ॥ २ ॥ योग याग तप अष्टांग साधन । न कळेची दान व्रत तप ॥ ३ ॥ चोखा म्हणे माझा भोळा भाव देवा । गाईन केशवा नाम तुझें ॥ ४ ॥
- १८९) केला अंगिकार । उतरिला माझा भार ॥ १ ॥ अजामेळ पापराशी । तो ही नेला वैकुंठासी ॥ २ ॥ गणिका नामेंचि तारिली । चोखा म्हणे मात केली ॥ ३ ॥
- १९०) कोणासी सांकडें गातां रामनाम वाचें । होय संसाराचें सार्थक तेणें ॥ १ ॥ येणें दो अक्षरीं उतराल पैलपार । नाम निरंतर जप करा ॥ २ ॥ अनंततीर्थाशि वसे नामापाशी । ऐसी साक्ष देती वेदशास्त्रें ॥ ३ ॥ चोखा म्हणे हेचि ग्रंथांचे पें सार । राम हा निर्धार जप करीं ॥ ४ ॥
- १९१) गणिका अजामेळें काय साधन केलें । नामाचि उच्चारिलें स्वभावतां ॥ १ ॥ नवल हें पहा नवल हें पहा । अनुभवं अनुभवा देहामार्जी ॥ २ ॥ उच्चारितां नाम वैकुंठीचें पेणें । ऐसें दुजें कोणें आहे कोठें ॥ ३ ॥ ब्रम्हहत्या जयासी घडल्या अपार । वाल्हा तो साचार उध्दरिला ॥ ४ ॥ सुफराटें नाम न येचि मुखारी । मारा मारा ध्यासीं स्मरतां झाला ॥ ५ ॥ चोखा म्हणे ऐसा नामाचा महिमा । उध्दार अधमा स्त्री शूद्रां ॥ ६ ॥
- १९२) गातां नाम विठ्ठलाचें । भय नाही त्या यमाचें ॥ १ ॥ ऐसा धरावा विश्वास । नाम जपा सावकाश ॥ २ ॥ जप तप तीर्थाटणीं । नको आटणी दाटणी ॥ ३ ॥ सायासाचें नाही काम । अखंड जपे रामनाम ॥ ४ ॥ चोखा म्हणे हेंचि सार । वेदशास्त्रांचा निर्धार ॥ ५ ॥
- १९३) त्रैलोक्य वैभव ओवाळोनि सांडावें । नाम सुखें घ्यावें विठोबाचें ॥ १ ॥ आणिक साधनें आहेत बहुतांपरी । नामाची ती सरी न पवती ॥ २ ॥ म्हणोनि सुलभ विठ्ठल एक नाम । गातां नाचतां प्रेमें मुक्ति तया ॥ ३ ॥ चोखा म्हणे माझा अनुभव उघडा । भवभय पीडा येणें वारें ॥ ४ ॥
- १९४) न करीं न करीं कांही खटपट । वाउगा बोभाट परता सारुं ॥ १ ॥ न करुं आळस नाम मुखी गातां । तेणें भय चिंता निवारेल ॥ २ ॥ अवघा परिहार होईल दुःखाचा । छंद या नामाचा लागलिया ॥ ३ ॥ अवघेचि सुखें आपेआप घरा । येतील दातारा तुमच्या बळें ॥ ४ ॥ तें नाम सोपें वाचे जप करी । आणिकाची न करीं आस आतां ॥ ५ ॥ चोखा म्हणे वेळोवेळां नाम । गातां निजधाम जोडतसे ॥ ६ ॥



- १९५) नाम हें सोपी जपतां विठ्ठल । अवघेंचि फळ हातां लागे ॥ १ ॥ योग याग जप तप अनुष्ठान । तीर्थ व्रत दान नाम जपतां ॥ २ ॥ सुखाचें सुख नाही यातायाती । बैसोनी एकांतीं नाम स्मरा ॥ ३ ॥ चोखा म्हणे येणें साधेल साधन । तुटेल बंधन भवपाश ॥ ४ ॥
- १९६) नामाचा महिमा त्रिभुवनीं थोर । तरले अपार जीवजंतु ॥ १ ॥ नामेंचि नेलें पातकी वैकुंठी । नाम जपे कंठी शिवराणा ॥ २ ॥ गजेंद्र गणिका अजामेळ वाल्हा । नामेंचि पावला निजपद ॥ ३ ॥ चोखा म्हणे नाम साराचें हें सार । कलियुगीं उध्दार जडजीवा ॥ ४ ॥
- १९७) नामाचें सामर्थ्य विष तें अमृत । ऐसी हे प्रचीत आहे जीवा ॥ १ ॥ तें नाम सोपें विठ्ठल विठ्ठल । नको काळ वेळ जपें आधीं ॥ २ ॥ नेम धर्म कांहीं नलगे साधन । सुखे नारायण जप करीं ॥ ३ ॥ चोखा म्हणे मज भरंवसा नामाचा । येणें कळिकाळाचा भेव नाही ॥ ४ ॥
- १९८) नामाचें सामर्थ्य न कळे ब्रह्मादिकां । वेडावली देखा वेदशास्त्रें ॥ १ ॥ ते कलियुगीं सुलभ पै झालें । उभें तें राहिलें पंढरीये ॥ २ ॥ आगमां निगमां न कळेची पार । तो गोकुळीं साचार चोरी करी ॥ ३ ॥ जयालागी श्रुति अनुवादतां भागली । ठकलीच ठेली नेति शब्दें ॥ ४ ॥ चोखा म्हणे ऐसा दुर्लभ सर्वासी । तो हा पंढरीसी उभा विटे ॥ ५ ॥
- १९९) नामाचें चिंतन माझें हेंचि अनुष्ठान । यापरतें साधन न कळे कांही ॥ १ ॥ नामाचि सार नामाचि सार । उतरेल भवपार पैलतीर ॥ २ ॥ आणिक सायास नको काया क्लेश नामाविण सोस करूं नको ॥ ३ ॥ चोखा म्हणे मज भरंवसा नामाचा । जेथें कळिकाळाचा रीघ नाही ॥ ४ ॥
- २००) नारायण नाम सुलभ हें सोपें । अखंड तूं जपे सदाकाळीं ॥ १ ॥ नका धरूं आशा मनाशा कल्पना । नाम नारायण सुखें जपे ॥ २ ॥ अकाळ हें काळी नारायणी टाळी । जपतां होय होळी पातकांची ॥ ३ ॥ चोखा म्हणे नाही आणिक साधन । नाम नारायण हेंचि पुरे ॥ ४ ॥
- २०१) नाशिवंतासाठीं करितोसी आटी । दृढ धरा कंठीं एक नाम ॥ १ ॥ भवासी तारक विठ्ठलची एक । नाही आणिक सुख येतां जातां ॥ २ ॥ एक एक योनी कोटी कोटी फेरा । नरदेहीं थारा तईच लाभे ॥ ३ ॥ चोखा म्हणे येथें एकचि साधन । संतासी शरण जाई सुखें ॥ ४ ॥



- २०२) भवदुःख हरण नाम नारायण । हेंचि चिंतन करा सुखें ॥ १ ॥ नारायण गाय नारायण ध्याय । वाचे सदां गाय नारायण ॥ २ ॥ आसनीं शयनीं नारायण नाम । तेणे भवश्रम निवारले ॥ ३ ॥ नारायण नामें निवाली हे काया । सुफल जन्म तया चोखा म्हणे ॥ ४ ॥
- २०३) भवाचें भय न धरा मानसीं । चिंता अहर्निशी रामनाम ॥ १ ॥ मंत्र हा सोपा न लगे सायास । जपा रात्रंदिवस सुलभ तें ॥ २ ॥ दुर्लभ सर्वासी न ये जो ध्यानासी । वेडावले ऋषि जयालार्गी ॥ ३ ॥ आदिनाथ कंठी जप हा सर्वदा । पवित्र हे सदा अखंड जपे ॥ ४ ॥ चोखा म्हणे येथें सर्वाधिकार । उंच नीच अपार तरले नामें ॥ ५ ॥
- २०४) भेदाभेद कर्म न कळे त्यांचे वर्म । वाऊगाचि श्रम वाहाती जर्गी ॥ १ ॥ नामापरता मंत्र नाहीं त्रिभुवनीं । पाप ताप नयनीं न पडेचि ॥ २ ॥ वेदाचा अनुभव शास्त्रांचा अनुवाद । नामचि गोविंद एक पुरे ॥ ३ ॥ चोखा म्हणे मज कांहींच न कळे । विठ्ठलाचे बलें नाम घेतों ॥ ४ ॥
- २०५) महादोष राशि पापाचे कल्प । नामें सुखरूप कलियुगीं ॥ १ ॥ म्हणोनि आळस करूं नका कोणी । नाम जपा वाणी सर्वकाळ ॥ २ ॥ आसनीं शयनीं नामाचा आठव । आन ठावाठाव करूं नका ॥ ३ ॥ चोखा म्हणे खातां जेवितां वाचें । नाम श्रीविठ्ठलांचे उच्चारारवें ॥ ४ ॥
- २०६) माझ्या तो मनें केलासे विचार । आणिक प्रकार नेणें कांही ॥ १ ॥ नाम वेळोवेळां आठवावे वाचे । दुजें आणिकांचे भय नाहीं ॥ २ ॥ आवडी बैसली विठूचे चरणीं । आतां दुजेपणीं नाहीं गोष्टी ॥ ३ ॥ चोखा म्हणे दृढ केलोसे संती । म्हणोनी विश्रांती जीवा झाली ॥ ४ ॥
- २०७) मोहळा मक्षिका गुंतली गोडीसी । तैशापरी मानसीं नाम जपे ॥ १ ॥ मग तुज बंधन न घडे सर्वथा । राम नाम म्हणतां होसी मुक्त ॥ २ ॥ न करी कायाक्लेश उपवास पारणें । नाम संकीर्तनें कार्यसिध्दी ॥ ३ ॥ चोखा म्हणे एकांतीं लोकांती नाम जपे श्रीराम । तेणें होसी निष्काम इये जनीं ॥ ४ ॥
- २०८) येणें जाणें दोनी खुंटती मारग । आणिक नाहीं लाग माझें अंगी ॥ १ ॥ सुलभ हें सोपें नाम आठवितां । हरि हरि म्हणतां कार्य सिध्दी ॥ २ ॥ सोपें वर्म आम्हां सांपडले निकें । येणें भव दुःखे पीडा टळे ॥ ३ ॥ चोखा म्हणे संती सांगितली खूण । तेंचि प्रमाण मानूं आतां ॥ ४ ॥



- २०९) योग याग जप तप अनुष्ठान । नामापुढें शीण अवघा देखे ॥ १ ॥ नामचि पावन नामचि पावन । अधिक साधन दुजें नाहीं ॥ २ ॥ कासया फिरणें नाना तीर्थाटणी । कासया जाचणी काया क्लेश ॥ ३ ॥ चोखा म्हणे सुखे जपता विठ्ठल । सुफळ होईल जन्म त्याचा ॥ ४ ॥
- २१०) योग याग तप व्रत आणि दान । करितां साधन नाना कष्ट ॥ १ ॥ सुलभ सोपारें नाम विठोबाचें । सकळ साधनांचें मूल बीज ॥ २ ॥ येणें भवव्यथा तुटेल जीवाची । प्रतिज्ञा संतांची हीच असे ॥ ३ ॥ म्हणोनि नामाचा करा गदारोळ । म्हणे चोखामेळ विठ्ठल वाचे ॥ ४ ॥
- २११) राम हीं अक्षरें सुलभ सोपारी । जपतां निर्धारिं पुरे कोड ॥ १ ॥ मागें बहुतांसी उध्दरिलें देखा । ऐसें बळ आणिका नाही अंगी ॥ २ ॥ नामामृत पाठ घेई कां घुटका । होईल सुटका संसाराची ॥ ३ ॥ नाम हेंचि सार नाम हेंचि सार । भवसिंधु उतार दो अक्षरीं ॥ ४ ॥ चोखा म्हणे नाम सुलभ सोपारें । जपावें निधरिं एका भावें ॥ ५ ॥
- २१२) वोखटें गोमटें असोत नरनारी । दोचि अक्षरीं पावन होती ॥ १ ॥ न लगे अधिकार वर्णावर्ण धर्म । नाम परब्रह्म येचि अर्थी ॥ २ ॥ योगायोगादि जपतप कोटी । एक नाम होठीं घडे तेंचि ॥ ३ ॥ चोखा म्हणे ऐसा आहे शिष्टाचार । नाम परिकर श्रीरामाचें ॥ ४ ॥
- २१३) सरळ वांकुडें अबद्ध चोखडें । वाचें नाम पुढें विठ्ठल हरी ॥ १ ॥ भोळेपणें गावें देवा तेंचि पाहावें । दांभिका तें न ये स्वप्नीं देखा ॥ २ ॥ कान धरोनी नाचे महाद्वारीं साचें । अवघ्या तपाचें हेंचि तप ॥ ३ ॥ चोखा म्हणे मज सांपडली खूण । नामयानें जाण दाखविली ॥ ४ ॥
- २१४) सुखा कारणें करी तळमळ । जपें सर्वकाळ विठ्ठल वाचे ॥ १ ॥ तेणें सर्व सुख होईल अंतरा । चुकती वेरझारा जन्ममरण ॥ २ ॥ न लगे वेचावें धनाचिये पेटी । धरा नाम कंठीं विठोबाचे ॥ ३ ॥ बैसोनी निवांत करावें चिंतन । राम कृष्ण नारायण दिननिशीं ॥ ४ ॥ चोखा म्हणे ऐसा करावा निर्धार । नाम एक सार विठोबाचें ॥ ५ ॥
- २१५) हातींच्या कांकणा कासया आरसा । धरावा भरवंसा विठ्ठलनामीं ॥ १ ॥ नलगे साचार याग यज्ञ विचार । जप निरंतर विठ्ठलनामी ॥ २ ॥ योग्यांचिया वाटे नलगे खटपट । नामचि फुकट जपा आधीं ॥ ३ ॥ चोखा म्हणे सुख संताचे संगती । नाम अहोरात्रीं जप करा ॥ ४ ॥



॥ संत ॥

- २१६) आजी दिवस धन्य सोनियाचा । जीवलग विठोबाचा भेटलासे ॥ १ ॥ तेणें सुख समाधान झाली
विश्रांती । दुजे नाठवती चित्तीं कांही ॥ २ ॥ समाधानें जीव राहिला निश्चळ । गेले हळहळ त्रिविध
ताप ॥ ३ ॥
- २१७) कोणी पंढरीसी जाती वारकरी । तयांचे पायांवरी भाळ माझें ॥ १ ॥ आनंदें तयांसी भेटेन आवडी
। अंतरीची गोडी घेईन सुख ॥ २ ॥ ते माझें मायबाप सोयरे सज्जन । तयां तनु मन वोवाळीन ॥ ३
॥ चोखा म्हणे ते माहेर निजाचें । जन्मोजन्मांतरिचे साहाकारी ॥ ४ ॥
- २१८) ते माझे सायरे सज्जन सांगाती । जे आठविती विठोबासी ॥ १ ॥ तयांचे संगती बहु लाभ झाला ।
ठेवा जो जोडला पांडुरंग ॥ २ ॥ मागिला पुढीला झाला परिहार । तें माझें माहेर भेटलेसैं ॥ ३ ॥
तयांचे संगती सुखाची विश्रांती । जे कां आठविती विठोबासी ॥ ४ ॥ चोखा म्हणे ते भवाचे तारक
। वैकुंठनायक दाखविती ॥ ५ ॥
- २१९) धन्य ते सभाग्य नर आणि नारी । करिताती वारीं पंढरीची ॥ १ ॥ तयांचे चरणीं माझा दंडवत । जे
नेमें माझ्या गात विठोबासी ॥ २ ॥ दिवाळी दसरा अवघे पर्वकाळ । नांदती सकळ तया घरीं ॥ ३
॥ चोखा म्हणे धन्य धन्य ते संसारीं । नेमें करिती वारी पंढरीची ॥ ४ ॥
- २२०) माझा शिण भाग अवघा हरपला । विठोबा देखिला विठेवरी ॥ १ ॥ अवघ्या जन्मांचें सार्थक पै
झालें । समचरण देखिलें डोळेभरी ॥ २ ॥ चंद्रभागे तीरीं नाचती वारकरी । विठ्ठलनाम गजरीं
आनंदानें ॥ ३ ॥ दिंड्या गरूड टके पताकांचे भार । होतो जयजयकार नामघोष ॥ ४ ॥ तो
सुखसोहळा देवांसी दुर्लभ । आम्हां तो सुलभ चोखा म्हणे ॥ ५ ॥
- २२१) माझ्या मना तूं धरी कां विचार । न करी प्रकार आन कांहीं ॥ १ ॥ पंढरीसी कोणी जाती वारकरी ।
सुखें त्यांचे घरी पशुयाती ॥ २ ॥ तयाचिया सवें घडेल चिंतन । चंद्रभागे स्नान एकादशी ॥ ३ ॥
जागर क्षिरापती वैष्णव सांगाते । घडेल आपैतें लाभ मज ॥ ४ ॥ चोखा म्हणे घडेल संतांची संगती
। सहज पंगती बैसेन मी ॥ ५ ॥



२२२) वेध कैसा लागला वो जीवा । नाठवेचि हेवा दुजा कांहीं ॥ १ ॥ पंढरीचे वाटे येती वारकरी ।
सुखाची मी करीं मात त्यां ॥ २ ॥ माझ्या विठोबाचें गाती जे नाम । ते माझे सुखधाम वारकरी ॥ ३ ॥
लोटांगणें सामोरा जाईन त्यांसी । क्षेम आनंदेसी देईन त्यांसी ॥ ४ ॥ चोखा म्हणे माझा
प्राणाचा तो प्राण । जाईन वोवाळोन जीवें भावें ॥ ५ ॥

२२३) सप्रेम निवृत्ति आणि ज्ञानदेव । मुक्ताईचा भाव विठ्ठल चरणीं ॥ १ ॥ सोपान सांवता गोरा तो
कुंभार । नरहरी सोनार प्रेम भरित ॥ २ ॥ कबीर कमाल रोहिदास चांभार । आणिक अपार वैष्णव
जन ॥ ३ ॥ चोखा तया पायीं घाली लोटांगण । वंदितो चरण प्रेमभावें ॥ ४ ॥

॥ उपदेश ॥

२२४) अखंड समाधि नामाच्या चिंतनें । साधियेलें पेणें वैकुंठीचें ॥ १ ॥ तोचि योगी जाणा सिध्दाचा तो
राणा । अनुभविल्या खुणा सर्व जेणें ॥ २ ॥ ऐहिक परत्र साधिलें साधन । तोडोनी बंधन काम क्रोध
॥ ३ ॥ चोखा म्हणे तोचि योगियांचा रावो । देवांचा तो देवो हृदयीं ज्याच्या ॥ ४ ॥

२२५) अखंड समाधी होउनी ठेलं मन । गेलें देहभान विसरोनी ॥ १ ॥ विधिनिषेध भेणें न मोडे समाधी ।
तुटली उपाधी लिगाडाची ॥ २ ॥ चालतां बोलतां न मोडे समाधी । मूळ अंतरशुध्दी कारण हें ।
चोखा म्हणे ऐसा समाधी सोहळा । जाणे तो विरळा लक्षामार्जी ॥ ४ ॥

२२६) असोनि नसणें या नांव स्वार्थ । येथेंचि परमार्थ सुखी होय ॥ १ ॥ स्वार्थ परमार्थ आपुलेची देहीं ।
अनुभवोनि पाहीं तुझा तूंची ॥ २ ॥ सुख दुःख दोन्हीं वाहूं नकां ओझें । मी आणि माझें परतें सारीं
॥ ३ ॥ चोखा म्हणे तोचि योगियांचा राणा । जिहीं या खुणा अनुभविल्या ॥ ४ ॥

२२७) असोनि नसणें संसाराचे ठाई । हाचि बोध पाहीं मना घ्यावा ॥ १ ॥ संतांची संगती नामाची आवडी
। रिकामी अर्ध घडी जावों नेदी ॥ २ ॥ काम क्रोध सुनेपरी करी दूरी । सहपरिवारी दवडी बापा ॥
३ ॥ चोखा म्हणे सुख आपेआप घरा । नाहीं तर फजीतखोरा जासी वायां ॥ ४ ॥



- २२८) आपुला विचार न कळे जयांसी । ते या संसाराशी पशू आले ॥ १ ॥ पशूचा उपयोग बहुतांपरी आहे । हा तो वायां जाय नरदेह ॥ २ ॥ परि भ्रांति भुली पडलीसे जीवा । आवडी केशवा नाठविती ॥ ३ ॥ चोखा म्हणे नाम जपतां फुकाचें । काय याचें वेचे धन वित्त ॥ ४ ॥
- २२९) आम्हांसी हा संसार दाखविला । गोड गोड भला म्हणो जर्गी ॥ १ ॥ प्रिया पुत्र धन आप्त हे सोयिरे । ते म्हणती साचोकारे माझे मांझे ॥ २ ॥ प्रत्यक्ष ते भुलले मृगजळासी । ममता संसाराची ऐसी आहे ॥ ३ ॥ पुढील विचार न करीं साचार । यमाचा पाहुणे भोगी सुखें ॥ ४ ॥ चोखा म्हणे यासी पडिलीसे भ्रांती । मांझे मांझे म्हणती घरदार ॥ ५ ॥
- २३०) आला नरदेहीं पाहीं । शुध्दी नेणें ठायींचे ठायीं ॥ १ ॥ करी प्रपंच काबाड । भार वाही खर द्वाड ॥ २ ॥ न ये राम नाम मुखीं । नाहीं कधीं संत ओळखी ॥ ३ ॥ करी वाद अपवाद । नाही अंतःकरण शुध्द ॥ ४ ॥ मळ नासोनि निर्मळ । चोखा म्हणे गंगाजळ ॥ ५ ॥
- २३१) उदंड शहाणे होवोत तार्किक । परी न कळे अलौकिक महिमा कांहीं ॥ १ ॥ उदंड वाचन जरी झालें साचें । परी महिमान ययाचे न कळे कांहीं ॥ २ ॥ उदंड ब्रह्मज्ञान सांगताती गोष्टी । परी अनुभव कसवटी एका नाहीं ॥ ३ ॥ संतांचे उदंड घेताती सोंग । कामनेचा त्याग करितां न ये ॥ ४ ॥ उदंड वैराग्य दाखविती जन । परी वासना भोग त्या त्यागितां न ये ॥ ५ ॥ कीर्तनीं सांगती अनुभव गोष्टी । परि धन कांता दृष्टी त्याग नव्हे ॥ ६ ॥ चोखा म्हणे हे तो पोटाचे बांधले । म्हणोनी पांगिले घरोघरीं ॥ ७ ॥
- २३२) उदंड नागवले वाहावले पुरीं । ऐसी याची थोरी काय सांगों ॥ १ ॥ ब्रह्मादिक जेणें बहु नागविले । सिध्द ऋषि भुलविले येणें देखा ॥ २ ॥ इंद्रादि चंद्रा लाविलेले काळें । कामाचिया बळें अहिल्येसी ॥ ३ ॥ प्रत्यक्ष शूळपाणि तपियां मुगुटमणी । तो हिंडविला वर्नीं भिल्लणीमागें ॥ ४ ॥ वृंदेचे घरीं विष्णु धरणें करी । अभिलाष करी मनें धरिला ॥ ५ ॥ चोखा म्हणे येणें बहु नाडिलेले । काय आतां बोल याज पुढें ॥ ६ ॥
- २३३) ऊंस डोंगा परी रस नोहे डोंगा । काय भुललासी वरलीया रंगा ॥ १ ॥ कमान डोंगी परी तीर नोहे डोंगा । काय भुललासी वरलीया रंगा ॥ २ ॥ नदी डोंगी परी जळ नव्हे डोंगे । काय भुललासी वरलीया रंगा ॥ ३ ॥ चोखा डोंगा परी भाव नव्हे डोंगा । काय भुललासी वरलीया रंगा ॥ ४ ॥



- २३४) एकाची फजीती होती ते पाहती । शाहाणे गुंतती तये ठायीं ॥ १ ॥ आपुला आपाण पार्यीं घाली
खोडा । मग चरफडा करीतसे ॥ २ ॥ कोसल्याचे परी मानिताती सुख । पुढें निर्गमा दुःख गांड
फाडी ॥ ३ ॥ गोडपणे मासी गुंतली लिगाडी । तैसी होय जोडी स्त्री पुत्रां ॥ ४ ॥ चोखा म्हणे
याचा संग नव्हे बरा । किती फजीतखोरा सांग आतां ॥ ५ ॥
- २३५) कशासाठीं आतां करूं मी घोकणी । जिवासी आटणी काय काज ॥ १ ॥ लिहिलें संचितीं न चुके
कल्पांतीं । वाउगीं कां श्रान्ति धरूं जीवीं ॥ २ ॥ होणार तें होय न होणार तें न होय । वाउगा उपाय
शीण मानूं ॥ ३ ॥ चोखा म्हणे ऐसी उफराटी चाली । आजि म्यां देखिली तुमचें घरीं ॥ ४ ॥
- २३६) कोणें देखियेले जग । पांडुरंगा मी नेणें ॥ १ ॥ मौन्यें पारुषली वाणी । शब्द खाणी विसरली ॥ २
॥ एका आधी कैचे दोन । मज पासोन मी नेणे ॥ ३ ॥ चोखा मेळा म्हणती संत । हे ही मात उपाधी
॥ ४ ॥
- २३७) घरदार वोखटें अवघें फलकटें । दुःखाचे गोमटें सकळही ॥ १ ॥ नाशिवंतासाठी रडती रांडा पोरें ।
काय त्याचें खरें स्त्री पुत्र ॥ २ ॥ लावूनियां मोह भुलविलें आशा । त्याचा भरंवसा धरिती जन ॥ ३
॥ सकळही चोर अंती हे पळती । चोखा म्हणे कां न गाती रामनाम ॥ ४ ॥
- २३८) चंदनाचे संगे बोरीया बाभळी । हेकळी टाकळी चंदनाची ॥ १ ॥ संतांचिया संगें अभाविक जन ।
तयाच्या दर्शनं तेची होती ॥ २ ॥ चोखा म्हणे ऐसा परमार्थ साधावा । नाही तरी भार वाहवा खरा
ऐसा ॥ ३ ॥
- २३९) जन्मला देह पोशिला सुखाचा । काय भरंवसा याचा आहे ॥ १ ॥ येकलेंचि यावें येकलेंचि जावें ।
हेंचि अनुभवावें आपणाची ॥ २ ॥ कोण हे आघवे सुखाचे संगती । अंतकाळी होती पाठीमोरे ॥ ३
॥ चोखा म्हणे याचा न धरीं भरंवसा । शरण जा सर्वेशा विठोबासी ॥ ४ ॥
- २४०) जन्मांचे साकडें नाहीं माझे कोडें । जेणें तुम्हां पडे वोझें देवा ॥ १ ॥ कोणत्याही कुळीं उंच नीच वर्ण
। हे मज कारण नाहीं त्यांचे ॥ २ ॥ वैष्णवाचे घरीं लोळेन परवरी । करीं अधिकारी उच्छिष्टाचा ॥
३ ॥ चोखा म्हणे जया घडे पंढरीची वारी । तयाचिये घरी पुशयाती ॥ ४ ॥



- २४१) जया जे वासना तया ती भावना । होतसे जाणा आदि अंती ॥ १ ॥ कामाचे विलग आवरावे चित्त । क्रोधाचा तो ऊत शांतवोनी ॥ २ ॥ ममताही माया दंभ अहंकार । आवरावे साचार शांति सुखें ॥ ३ ॥ चोखा म्हणे याचा न धरावा संग । तरीच पांडुरंग हाता लागे ॥ ४ ॥
- २४२) डोळ्याचा देखणा पाहतांच दिठी । डोळाच निघाला देखण्या पोटी ॥ १ ॥ डोळ्याचा देखणा पाहिला डोळा । आपेआप तेथें झांकला डोळा ॥ २ ॥ चोखा म्हणे नवलाव झाला । देखणा पाहतां डोळा विराला ॥ ३ ॥
- २४३) तुटला आयुष्याचा दोरा । येर वाउगा पसारा ॥ १ ॥ टाकोनी पळती रांडा पोरें । अंती होती पाठमोरे ॥ २ ॥ अवघे सुखाचे संगती । कोणी कामा नये अंती ॥ ३ ॥ चोखा म्हणे फजितखोर । माझें माझें म्हणे घर ॥ ४ ॥
- २४४) तुम्ही तों सांकडें बहुत वारिलें । आतां कां उगलें बोलूं देवा ॥ १ ॥ आजीवरी पडिलों लिगाडाचे गुंती । तेणेंचि फजिती झाली दिसे ॥ २ ॥ झाला दिसे मज मोकळा मारग । धिक्कारिती जग मार्गे पुढें ॥ ३ ॥ चोखा म्हणे ऐसें विरीत देखिलें । तें साचचि संचलें मनीं माझ्या ॥ ४ ॥
- २४५) देव म्हणे नारदासी । जाय निर्मळा तीर्थासी ॥ १ ॥ तीर्थ निर्मळे संगमी । स्नान करी नारदस्वामी ॥ १ ॥ नारदाची नारदी सरी । धन्य धन्य मेहुणपुरी ॥ ३ ॥ चोखा म्हणे हेंचि देई । स्नान घडो तये ठायी ॥ ४ ॥
- २४६) देह बुद्धीवेगळें जें आकारलें । निर्गुण तें सगुणपणें उभें केलें ॥ १ ॥ देव पहा तुम्हीं देव पहा । तुम्हीं देव पहा तुम्ही आपुले देहीं ॥ २ ॥ उघडाचि देवो जर्गी प्रकाशला । नागव्याक्तानें देव ग्रासीला ॥ ३ ॥ चोखा म्हणे नागवे उघडे झाले एक । सहज मीपण देख मावळले ॥ ४ ॥
- २४७) देहीं देखिली पंढरी । आत्मा अविनाश विटेवरी ॥ १ ॥ तो हा पांडुरंग जाणा । शांती रूक्मिणी निजांगना ॥ २ ॥ आकारलें तितुकें नासे । आत्मा अविनाश विठ्ठल दिसे ॥ ३ ॥ ऐसा विठ्ठल हृदयी ध्यायी । चोखामेळा जडला पार्यी ॥ ४ ॥



- २४८) देही देखिला पंढरी । विठू अविनाश विटेवरी ॥ १ ॥ रुक्मिणी अंगना । आत्मा पुंडलिक जाणा ॥ २ ॥ आकार तितुका नासे । निराकार विठुल दिसे ॥ ३ ॥ ऐसें गुज ठायीचा ठायी । चोखा म्हणे लागा पायी ॥ ४ ॥
- २४९) दुःखरूप देह दुःखाचा संसार । सुखाचा विचार नाही कोठें ॥ १ ॥ कन्या पुत्र बाळें सुखाचे सांगाती । दुःख होतां जाती आपोआप ॥ २ ॥ सोयरे धायरे कवणाचे कवण । अवघा वाटे शीण मना माझ्या ॥ ३ ॥ चोखा म्हणे अहो पंढरीनिवासा । सोडवी भवपाशा पासोनिया ॥ ४ ॥
- २५०) धिक् तो आचर धिक् तो विचार । धिक् तो संसार धिक् जन्म ॥ १ ॥ धिक् तें पठण धिक् तें पुराण । धिक् यज्ञ हवन केलें तेणें ॥ २ ॥ धिक् ब्रह्मज्ञान वाउग्या ह्या गोष्टी । दया क्षमा पोटी शांति नाही ॥ ३ ॥ धिक् ते आसन जटाभार माथा । वायंचि हे कंथा धरिली जेणें ॥ ४ ॥ चोखा म्हणे धिक् जन्मला तो नर । भोंगी नरक घोर अंतकाळीं ॥ ५ ॥
- २५१) न करीं सायासाचें काम । गाईन नाम आवडीं ॥ १ ॥ या परतें कांही नेणें । आन साधनें कोणतीं ॥ २ ॥ सुखाचेंचि अवघें झालें । नाही उरलें दुःखातें ॥ ३ ॥ चोखा म्हणे भवनदी उतार । नामें पैलपार तरेन ॥ ४ ॥
- २५२) निर्गुणा अंगी सगुण बाणलें । निर्गुण सगुण एकत्वा आलें ॥ १ ॥ शब्दाची खूण जाणती ज्ञानी । येरा गबाळा अवघी कहाणी ॥ २ ॥ निवृत्ति ज्ञानदेव सोपान भले । निर्गुण सगुण त्याही गिळियेलें ॥ ३ ॥ चोखा म्हणे त्यांच्या पायींची पादुका । वागवितो देखा ऐक्यपणें ॥ ४ ॥
- २५३) नेणपणें मिठी घालीन पदरा । बैसेन द्वारांत तयाचिया ॥ १ ॥ आशा हे पाठी घेवोनी सांगातें । निचेष्ट निरुतें भरीन माजी ॥ २ ॥ लाभाचा हा लाभ येईल माझे हाती । मग काय चिंता करणें काज ॥ ३ ॥ चोखा म्हणे मज हेचि वाटे गोड । आणिक नाही चाड दुजी कांही ॥ ४ ॥
- २५४) नेणो काय आवडी भक्तांची जीवा । म्हणोनी केशवा लोभापर ॥ १ ॥ आपुलें थोरपण सांडोनी परतें । वैकुंठ सरतें केलें जेणें ॥ २ ॥ लोभाळु मायाळु दीनांचा दयाळु । दुष्टांचा काळु प्रत्यक्ष हा ॥ ३ ॥ शरण शरण म्हणतां होय त्याचा दास । न पाहे याति कुळास चोखा म्हणे ॥ ४ ॥



- २५५) नेणों कोणे काय देवासी दिधलें । मागत वाहिलें तयापाशीं ॥ १ ॥ पेरावें जें शेती तेचि फळप्राप्ती । वाया काय गुंती आपुले मनीं ॥ २ ॥ तेव्हां घ्यावें हेंचि पूर्वापार । पुराणी विचार हाचि आहे ॥ ३ ॥ चोखा म्हणे उगें देवासी रुसती । आपुले मनाप्रती पुसती ना ॥ ४ ॥
- २५६) पांडुरंगी लागो मन । कोण चिंतन करी ऐसें ॥ १ ॥ देहभाव विसरला । देव गेला बुडोनी ॥ २ ॥ जीव उपाधि भक्ती बंद । तेथें भेद जन्मला ॥ ३ ॥ मुळीच चोखा मेळा नाहीं । कैचा राही विठाळ ॥ ४ ॥
- २५७) फुलाचे अंगी सुवास असे । फूल वाळलिया सुवास नासे ॥ १ ॥ मृत्तिकेचे घट केले नानापरी । नाव ठेविलें रांझण माथण घागरी ॥ २ ॥ विराली मृत्तिका फुटले घट । प्राणी कां फुकट शोक करी ॥ ३ ॥ चोखा म्हणे ऐसें मृगजळ पाही । विवेकी तिये ठायीं न गुंतेची ॥ ४ ॥
- २५८) बावरे मन रात्रंदिवस झालें । नावरे वाहिलें काय करूं ॥ १ ॥ येणें माझा कैसा घेतिलासे लाहो । आतां कोठे जावो देशांतरीं ॥ २ ॥ न धरीं तयाची संगतीची गोडी । झाली वोढावोढी साच दिसे ॥ ३ ॥ चोखा म्हणे याचा न तुटे संबंध । येणें मज बाध लाविलासे ॥ ४ ॥
- २५९) बैसोनि निवांत करीन चिंतन । काया वाचा मनसहित देवा ॥ १ ॥ नामाचा आठव हेचि सोपें वर्म । अवघें कर्माकर्म पारुषती ॥ २ ॥ या परतें साधन आन कांही नेणें । अखंड वाचे म्हणे रामकृष्ण ॥ ३ ॥ सुलभ हा मंत्र तारक जीवासी । येणें भवासी उतार होय ॥ ४ ॥ चोखा म्हणे मज सांगितलें कार्नी । राम कृष्णा वाणीं जप सदा ॥ ५ ॥
- २६०) भाक समुद्रीं भरियलें केणें । आणियेलें नाणें द्वारकेचें ॥ १ ॥ बाराही मार्गाची वाणीज्ज करी । पंढरी हे पुरी नामदेव ॥ २ ॥ चोखा म्हणे लोटांगणीं जाऊं । नामदेव पाहू केशवाचा ॥ ३ ॥
- २६१) माकडाचे परी हालविती मान । दावी थोरपण जगामध्यें ॥ १ ॥ स्वहिता मुकले स्वहिता मुकले । बळें झाकी डोळे नाक धरी ॥ २ ॥ माळा आणि मुद्रा दाविताती सोंग । डोलविती अंग रंग नाहीं ॥ ३ ॥ पोटाचा पोसणा विटंबना करी । भीक दारोदारी मागतसे ॥ ४ ॥ चोखा म्हणे ऐसा जगामध्ये भोंदु । तया कोण साधु म्हणे देवा ॥ ५ ॥



- २६२) मागें बहुतानें हेंचि वारिलें । तेणें ते पावले निजधाम ॥ १ ॥ तयाचिया वाटे चालूं जातां सुख । अवघेंचि दुःख निरसेल ॥ २ ॥ बहुतांचा हाचि आहे उपदेश । तोचि सुखरस सेऊं आतां ॥ ३ ॥ चोखा म्हणे आम्हां सांपडली वाट । मारग हा नीट येतां जातां ॥ ४ ॥
- २६३) मागें बहुतांनी केलीसे आटणी । ते मी काचणी करूं नेणें ॥ १ ॥ नाहीं अधिकार तैसा या जीवा । उगेचि धांवा धांवा करूं मनें ॥ २ ॥ सहावेल तें वोझे वाहावें मस्तकीं । भार झाल्या चुकी कुंथा कुंथीं ॥ ३ ॥ चोखा म्हणे पाहावा आपुला विचार । तरीच पैलपार भवनदी ॥ ४ ॥
- २६४) याचिया छंदा जे लागले प्राणी । त्याची धुळधाणी केली येणें ॥ १ ॥ याचा संग पुरे याचा संग पुरे । अंतरी ते उरे हांव हांव ॥ २ ॥ स्वार्थ परमार्थ घातिलासे चिरा । किती फजीतखोरा बुझवावें ॥ ३ ॥ न जावें तेथें हाटेची जाय । करूं नये तें करीं स्वयें न धरीं कांही ॥ ४ ॥ चोखा म्हणे तुज तुझीच आण । होई समाधान घटिकाभरी ॥ ५ ॥
- २६५) लिहिलें संचितीं न चुके कल्पांतीं । वायां कुंथाकुंथी करुनी काय ॥ १ ॥ जन्ममरण सुखदुःखाचें गांठोडें । हें तों मागें पुढें बांधलेंसे ॥ २ ॥ निढळींची अक्षरे साच तेचि खरे । आतां वोरबार करील कोण ॥ ३ ॥ चोखा म्हणे आमुची जैशी कां वासना । तैशीच भावना होत जात ॥ ४ ॥
- २६६) वाढलें शरीर काळाचें हें ग्वाजें । काय माझें तुझें म्हणतोसी ॥ १ ॥ बाळ-तरुण दशा आपुलेच अंगीं । आपणची भोगी वृद्धपण ॥ २ ॥ आपुला आपण न करी विचार । काय हे अमर शरीर याचें ॥ ३ ॥ चोखा म्हणे भुलला मोहळाचे परी । मक्षिके निर्धारी वेढियेला ॥ ४ ॥
- २६७) वांया हांव भरी गुंतले कबाडी । करिताती जोडी पुढीलाची ॥ १ ॥ ऐसे तें वोंगळ देख आंधळे । भोगिताती बळें सुख दुःखं ॥ २ ॥ नाशिवंत अवघे मानियेलें साच । करिती हव्यास जन्मोजन्मीं ॥ ३ ॥ चोखा म्हणे यासी काय उपदेश । भोगी नर्कवास कल्पवरी ॥ ४ ॥
- २६८) वायां हांव भरी नका घालूं मन । चिंतावे चरण विठोबाचे ॥ १ ॥ हेंचि साधन साराचें सार । येणं भवपार उतरती ॥ २ ॥ न करी आळस नामचा क्षणभरी । कामक्रोध दुरी पळे यणें ॥ ३ ॥ दया क्षमा शांति संतांची संगती । यां परती विश्रांती दुजी नाहीं ॥ ४ ॥ चोखा म्हणे दृढ धरावा विश्वास । नामाचा निजध्यास सर्वकाळ ॥ ५ ॥



- २६९) विषयाचे लोलंगित गुंतले हे जन । न कळे साधन यासी कांही ॥ १ ॥ जन्मती मरती जन्मती मरती । ऐसी हे फजिती होती जाती ॥ २ ॥ काय हे आंधळे जाणोनियां झाले । झांकिताती डोळे देखानिया ॥ ३ ॥ चोखा म्हणे ऐसे भुलोनिया गेले । शेवटीं खाती टोले गांडीवरी ॥ ४ ॥
- २७०) षड्रस पक्कान्न भोजनीं बैसतां । मक्षिके तत्त्वतां घात केला ॥ १ ॥ जातीचा स्वभाव अमंगळ आहे । कवणें तेथें लाहे भिन्न भिन्न ॥ २ ॥ श्वानाचा स्वभाव बैसतां हि गादी । नरकादि शुद्धि पाहो धांवे ॥ ३ ॥ आपुलें पारखे न कळेचि तया । भुंके भलतिया स्वभावेंचि ॥ ४ ॥ चोखा म्हणे तैसें दुर्जनाचें जिणें । सदा लाजिरवाणें जनांमध्ये ॥ ५ ॥
- २७१) साधन तें एक जगासी प्रमाण । परदारा परधन वमन जैसैं ॥ १ ॥ ऐसा ज्याचा भाव तोचि एक साधु । येर अवघे भोंदु जगामाजी ॥ २ ॥ काम आणि क्रोध जिरवोनी अंतरी । वांचे हरि हरि जप करी ॥ ३ ॥ आन वासना विराली कल्पना । शांति क्षमा ह्या जाणा अंगीं वसे ॥ ४ ॥ चोखा म्हणे याचा भार वाही देवा । ऐसा ज्याचा भाव एकविध ॥ ५ ॥
- २७२) सुख पाहावया नाना उपाय । अवघेंचि होय दुःखमय ॥ १ ॥ ऐसी हे चाली उफराटी देखिली । वाउगी ती बोली श्रम वाया ॥ २ ॥ दोराचा सर्प भासतसे साचा । तैसा हा देहाचा परिणाम ॥ ३ ॥ चोखा म्हणे याचे मानिताती कोड । कैसे हे दगड जन्मा आले ॥ ४ ॥
- २७३) सुखाची सुखराशी आम्हांसी वोळली । ती गाय देखिली पंढरीये ॥ १ ॥ ज्ञानदेव फावली नामदेवा लाधली । प्रेमें पान्हा घाली भाविकांसी ॥ २ ॥ गोरा आणि सांवता परिसा भागवत । वासुरें पाजित आवडीने ॥ ३ ॥ चोखा म्हणे गाय ती पंढरीये आहे । एक वेळां पाहे अरे जना ॥ ४ ॥
- २७४) स्त्री पुत्र धन कोणाचें हें कोण । याचा अभिमान धरती प्राणी ॥ १ ॥ देवांचा हा देव तया ठकविती । बापुड्या पूजिती मायराण्या ॥ २ ॥ अगाडे बगाडे करिती नवस । ते काय आस पुरविती ॥ ३ ॥ चोखा म्हणे ऐसे आंधळे आहे जन । नाशिवंत धन मागताती ॥ ४ ॥
- २७५) संतांचा अनुभव संतची जाणति । येर ते हांसती अभाविक ॥ १ ॥ नामाचा प्रताप प्रल्हादचि जाणें । जन्म मरण जेणे खुंटविलें ॥ २ ॥ सेवेचा प्रकार जाणे हनुमंत । तेणें सीताकांत सुखी केला ॥ ३ ॥ सख्यत्वे पूर्णता अर्जुना बाणली । ऐक्य रूपें चाली मिरवली ॥ ४ ॥ चोखा म्हणे ऐसा आहे श्रेष्ठाचार । तेथे मी पामर काय वानूं ॥ ५ ॥



॥ भाव ॥

- २७६) आमुचा आम्ही केला भावबळी । भावें वनमाळी आकळीला ॥ १ ॥ भावचि कारण भावचि कारण । भावें देव शरण भाविकासी ॥ २ ॥ निज भावबळें घातिलासे वेढा । देव चहूंकडा कोंडियेला ॥ ३ ॥ चोखा म्हणे देव भावाचा बांधला । भक्तांचा अंकिला म्हणुनी झाला ॥ ४ ॥
- २७७) शुध्द भाव शुध्दमती । ऐसें पुराणें वदती ॥ १ ॥ जयासाठीं जप तप । तो हा विश्वाचाचि बाप ॥ २ ॥ नामें पातकी तारिले । जड जीव उध्दरिले ॥ ३ ॥ विश्वास दृढ धरा मनीं । चोखा मिठी घाली चरणीं ॥ ४ ॥

॥ विटाळ ॥

- २७८) काळाचा विटाळ जीवशिवा अंगीं । बांधलासे जर्गीं दृढ गांठीं ॥ १ ॥ विटाळी विटाळ चवदाही भुवनीं । स्थावर जंगम व्यापुनी विटाळची ॥ २ ॥ सुखासी विटाळ दुःखासी विटाळ । विटाळीं विटाळ वाढलासे ॥ ३ ॥ विटाळाचे अंगी विटाहाचे फळ । चोखा तो निर्मळ नाम गाय ॥ ४ ॥
- २७९) कोण तो सोंवळा कोण तो वोंवळा । दोन्हींच्या वेगळा विठ्ठल माझा ॥ १ ॥ कोणाची विटाळ कशाचा जाहला । मुळींचा संचला सोंवळाची ॥ २ ॥ पांचांचा विटाळ येकाचिये आंगा । सोंवळा तो जगामाजी कोण ॥ ३ ॥ चोखा म्हणे माझा विठ्ठल सोंवळा । अरुपें आगळा विटेवरी ॥ ४ ॥
- २८०) उपजले विटाळीं मेले ते विटाळीं । रहिले विटाळीं ते ही जाती ॥ १ ॥ रडती पडती ते ही वेगें मरती । परि नाम न गाती भुली भ्रमें ॥ २ ॥ कायरे हा देह सुखाचा तयासी । उघडाचि जासी अंतकाळी ॥ ३ ॥ चोखा म्हणे याचा न धरीं भरंवसा । अंती यम फांसा गळां पडे ॥ ४ ॥
- २८१) नीचाचे संगती देवा विटाळला । पाणीये प्रक्षाळोनि सोंवळा केला ॥ १ ॥ मुळींच सोवळा कोठें तो वोंवळा । पाहतां पाहाणें डोळा जयापरी ॥ २ ॥ सोवळ्यांचे ठाई सोवळा आहे । वोवळ्या ठाई वोंवळा कां न राहे ॥ ३ ॥ चोखा म्हणे देव दोन्हींचा वेगळा । तोचि म्यां देखिला दृष्टीभरी ॥ ४ ॥



२८२) पंचही भूतांचा एकचि विटाळ । अवघाचि मेळ जर्गी नांदे ॥ १ ॥ तेथें तो सोंवळा वोंवळा तो कोण । विटाळाचें कारण देह मूळ ॥ २ ॥ आदिअंतीअवघा विटाळ संचला । सोंवळा तो झाला कोण न कळे ॥ ३ ॥ चोखा म्हणे मज नवल वाटतें । विटाळा परतें आहे कोण ॥ ४ ॥

२८३) वेदासी विटाळ शास्त्रासी विटाळ । पुराणें अमंगळ विटाळाचीं ॥ १ ॥ जीवासी विटाळ शिवासी विटाळ । काया अमंगळ विटाळाची ॥ २ ॥ ब्रह्मिया विटाळ विष्णूसी विटाळ । शंकरा विटाळ अमंगळ ॥ ३ ॥ जन्मतां विटाळ मरतां विटाळ । चोखा म्हणे विटाळ आदिअंती ॥ ४ ॥

॥ भक्तवत्सलता ॥

२८४) आमुची भावना आम्हांसी फळली । उफराटी चाली दिसोनी आली ॥ १ ॥ तुमचे संगती कोण सुख झालें । आमुचे आम्हां कळले वर्म त्याचें ॥ २ ॥ प्रल्हादें घेतिला तुमचा नाम छंद । केला असे वध पितियाचा ॥ ३ ॥ पहा ते रावण कुंभकर्ण सहपरिवारें । मारियलें वेंरें तुम्ही त्यासी ॥ ४ ॥ अज्ञान बाळका लागलासे छंद । गोंविला अढळ पद देवोनियां ॥ ५ ॥ ब्राह्मणाचे पोर रडे दुधासाठी । दिली तया वाटी क्षीरसिंधु ॥ ६ ॥ द्रौपदी कारणें कौरवांची शांती । करोनी धर्माप्रति राज्य दिलें ॥ ७ ॥ ऐसेचि ठकविले मोठे मोठे जाणा । कितीसा उगाणा करूं तुमचा ॥ ८ ॥ नामयासी वेडे पिसें केलें त्वां हरी । काय तुझी थोरी सांगू आतां ॥ ९ ॥ माळी कुंभाराचें निसंतान केलें । आपणचि उठविलें मूल त्याचें ॥ १० ॥ चोखा म्हणे ऐसा विपरीत खेळ । खेळतां सकळ तुम्ही देवा ॥ ११ ॥

२८५) एकदां ऐसें नवल झालें । देव अकल्पित आले ॥ १ ॥ येवोनी बैसले परवरी । म्हणे देई कांही नेहरी ॥ २ ॥ जनी म्हणे दवराया । आपुल्या हातों घेई सखया ॥ ३ ॥ देवें अवघें पाहिलें । तों झाकर्णीं झाकण ठेविलें ॥ ४ ॥ लाहे लाहे देव गेला । झाकणी कण्या घेऊनी आला ॥ ५ ॥ धरोनी जनीचा हात । घास घालीत मुखांत ॥ ६ ॥ दोघे जेवोनियां घालें । तृप्तीचे ते ढेकर दिले ॥ ७ ॥ चोखा उभा तो बाहेरी । उष्ट्यासाठीं पदर पसरी ॥ ८ ॥



- २८६) ऐसा आवडी भुकेला । भक्तिसाठीं लाचावला ॥ १ ॥ अवघें ठेविलें परतें । थोरपण हें निरुतें ॥ २ ॥ मानापमान न पाहे कांही । भुलला भक्ति भावाठायीं ॥ ३ ॥ चोखा म्हणे नवल कळा । नानापरी दावी लीळा ॥ ४ ॥
- २८७) काय दुकाळें झालेसे भुकाळु । म्हणोनिया दळूं लागे जनीसी ॥ १ ॥ सिळें तें वाळले कुटके तियेचे । पाचां साता दिवसांचे खाय सुकें ॥ २ ॥ मोडकें खाटलें वाकळेची शेज । तेथें तुज नीज आली देवा ॥ ३ ॥ पाहांटे वेचोनी आणितसें सेणी । चोखा म्हणे धनी आमुचा तो ॥ ४ ॥
- २८८) घरही झाडणें साळीहि कांडणे । केर तो भरणें अंगणीचा ॥ १ ॥ आणितसे पाणी वेगें चक्रपाणी । घालितसे वेणी आपुले हातें ॥ २ ॥ बैसोनी निवांत पाहांत केशांत । उवा तो मारीत लाहे लाहे ॥ ३ ॥ चोखा म्हणे हें तो प्रेमाचें काज । न धरी कांही लाज थोरवीची ॥ ४ ॥
- २८९) न म्हणे याति कुळ । शुचि अथवा चांडाळ ॥ १ ॥ कैशी प्रीत आवडीची । पोहे भक्षी कोरडेचि ॥ २ ॥ खावोनिया भाजी पान । घाली दुर्वासा भोजन ॥ ३ ॥ पाहा विदुराच्या कण्या । आवडल्या माझ्या धन्या ॥ ४ ॥ चोखा म्हणे जनीच्या घरी । दळूं लागतो श्रीहरी ॥ ५ ॥
- २९०) नामदेवा हातीं स्वयें दूध प्याला । अपमान केला बादशहाचा ॥ १ ॥ करितां कीर्तन देऊळ फिरविलें । प्रत्यक्ष दाविलें अवढ्यासी ॥ २ ॥ अकबरें गाय वत्स मारियेल । कीर्तनीं उठविले नामदेवें ॥ ३ ॥ परिसा भागवतें परिस पै दिधला । राजाईनें ठेविला आपणापासीं ॥ ४ ॥ तयालागीं वाळुवंटी परिस केले । अज्ञान निरसिलें परिसीयाचें ॥ ५ ॥ चोखा म्हणे ऐसी कृपेची माउली । आम्हां ती वोळली जन्मोजन्मी ॥ ६ ॥
- २९१) पाहा नामयाचे घरीं । सेट्या होऊन धान्य भरी ॥ १ ॥ गोष्टी बोले राजाईसी । सांगू नका नामयासी ॥ २ ॥ विडुल सेटी नाम माझें । कोठें बोलू नका वोजें ॥ ३ ॥ ऐसं बोलोनी तियेसी । देव आले राऊळासी ॥ ४ ॥ नामां घरासी जो आला । पाहोनि बोले गोणाईला ॥ ५ ॥ आजि दिसतो नवलाव । सकळ सुखाचें वैभव ॥ ६ ॥ गोणाई म्हणे विडुल सेटी । धान्य घेऊनी गोणी लोटी ॥ ७ ॥ नामा हांसे आपुले मनीं । वेगीं धांवे हे ब्राह्मणी ॥ ८ ॥ बोलावोनी ब्राह्मणासी । धान्य वांटिलें तयांसी ॥ ९ ॥ ऐसा नवलाव देखोन । चोखा घाली लोटांगण ॥ १० ॥



२९२) भक्तांचा कैवारा न होय पाठमोरा । धांवतसे सैरा तया काजा ॥ १ ॥ धर्माघरीं झाली वाहतसे पाणी । काढिलें निर्वाणी आगीतुनी ॥ २ ॥ गौळीयाचे घरीं गाई राखी सुखें । कालाही कौतुके सवे करी ॥ ३ ॥ ज्ञानियाची भिंत अंगेंचि वेढिली । ख्याती ती दाविली चांगदेवा ॥ ४ ॥ माळी सांवत्याचें खुरपण केलें । भाजणें घडिलें गौरियाचें ॥ ५ ॥ सोनार चांभार शिंपी तो नामा । जिवाहुनी प्रेमा तयावरी ॥ ६ ॥ जनीचिया घरी दळणें कांडणें । केरही भरणें शेण्या वेची ॥ ७ ॥ चोखा म्हणे ऐसा भक्तांचा कनवाळू । जाणें तो लळापाळू भाविकांचा ॥ ८ ॥

२९३) वैकुंठ सोपें केलेंसे पायरी । ऐसी हे थोरी काय वानूं ॥ १ ॥ तो माझा जीवींचा प्राण हा विडुल । भाविकासी बोल प्रेमाची हे ॥ २ ॥ अमृतासी उणें वाचे उच्चारितां । सुलभ सर्वथा आवडीचें ॥ ३ ॥ चोखा म्हणे तो हा विडुल पंढरी । नामयाचे घरीं करीं कामें ॥ ४ ॥

२९४) शिणले वेद चारी । साही नेणती निर्धारी ॥ १ ॥ तो आपुलिया लाजा । धांवे भक्ताचिया काजा ॥ २ ॥ ज्ञानियाची भिंत वोढी । गोरियाचें मडके घडी ॥ ३ ॥ माळी सांवत्यास । खूपू लागे सावकाश ॥ ४ ॥ ऐसा भक्तांचा अंकिला । चोखा म्हणे भला भला ॥ ५ ॥

॥ समाजाचे वर्णन ॥

२९५) बहुत प्रकार बहुत या जगाचे । काय वानूं त्याचे गुणदोष ॥ १ ॥ नीच हे याति अनामिक नांव । तेथें भावाभाव कोण कैचा ॥ २ ॥ चाहाड चोर जार भ्रष्ट ते साचे । हीनत्व जन्मांचे पदरीं आहे ॥ ३ ॥ चोखा म्हणे त्यांचे संगती पडिलों । बहु हे पीडिलों वियोगानें ॥ ४ ॥

२९६) येथें तो संग आहे दुर्जनांचा । म्हणोनी शीण त्याचा होत आहे ॥ १ ॥ यातीचा प्रकार अमंगळ खाणार । मद्य मांस आहार करिताती ॥ २ ॥ मुखें ते वाईट बोलती कश्मळ । तेणें हळहळ जीव करी ॥ ३ ॥ चोखा म्हणे ऐसा पडिलों काचणी । सोसूं हे जाचणी कोठवरी ॥ ४ ॥

॥ पांडुरंगाचा वियोग ॥

२९७) आई रखुमाई आठवे सत्यभामा । धरिलासे प्रेमा मजवरी ॥ १ ॥ संत समारंभ आठवे मानसी । गजर वाळुवंटी आठवे तो ॥ २ ॥ आठवे निरा आणि ती भिवरा । आठवे माहेरा पंढरीये ॥ ३ ॥ चोखा म्हणे आठवे श्रीमुख चांगले । तें डोळियां परते झालें देवा ॥ ४ ॥



- २९८) केधवां सुटेन ऐसं जाले जीवा । गोवियेलें देवा कांहीं येथें ॥ १ ॥ आतां झडकरी धांवे लवकरी । सोडवी बाहेरी मजलागी ॥ २ ॥ प्राण हा कंठी धरीला तुजसाठीं । निर्वाण दृष्टी पाहसी काय ॥ ३ ॥ चोखा म्हणे वांया चालिलासे वेळ । आला असे काळ निकट दिसे ॥ ४ ॥
- २९९) माझा तो समय निकट दिसे आला । लेख तो लेखिला तैसें झालें ॥ १ ॥ जन्मोनी पोसणा तुमचाच दास । आतां निकट सहवासी अंतरलों ॥ २ ॥ उच्छिष्टाची आस सरलीसे दिसे । प्रारब्धयासरसें वोढवलें ॥ ३ ॥ चोखा म्हणे माझा दंडवत पायीं । करीं आतां साई कृपेची तूं ॥ ४ ॥
- ३००) देहांत अवसान भरलेसे दिसे । म्हणोनी पंढरी निवासे मोकलिलें ॥ १ ॥ कर्माचें संचित प्रालब्धाचा भोग । न सुटे भागा भाग निढळीचा ॥ २ ॥ तया अक्षरासी न पडेचि उणें । भोग तो भागणें सुखदुःख ॥ ३ ॥ चोखा म्हणे देवा तुझ्याकडे काय । आमुचें तें होय पूर्व कर्म ॥ ४ ॥
- ३०१) येथं तो दुःखाचे डोंगर आठवती । वाटतसे खंती मना माझ्या ॥ १ ॥ कां हो पंढरीराया परदेशीं केलें । कोणी न देखे आपुलें काय करूं ॥ २ ॥ आठवे पंढरी आठवे महाद्वार । संतांचा भार आठवतो ॥ ३ ॥ आठवतो नामा पुंडलिक सखा । चोखा म्हणे देखा तळमळ वाटे ॥ ४ ॥
- ३०२) रात्रंदिवस पडिलों हाव भरी । मातीची उकरी कुसुवाची ॥ १ ॥ विसरलों रूप विसरलों ध्यान । विसरलो भजन तुझें देवा ॥ २ ॥ भले या विठुलें घातलें सांकडे । काय माझें कोडें तुम्हां होतें ॥ ३ ॥ करोनियां आस बैसलोंसे द्वारीं । चोखा म्हणे कां बाहेरी मोकलिलें ॥ ४ ॥
- ३०३) रूदन स्फुंदन अहर्निशी करी । परी वाचे हरी हरी जप सदां ॥ १ ॥ न लागे गोड खातां पाणी पितां । आवडीं सर्वथा पंढरीची ॥ २ ॥ निद्रा न लागे करी ऊठी बसी । म्हणे देवा ऐसी तुटी कां केली ॥ ३ ॥ दिन रात हेचि होय मनीं चिंता । चोखा म्हणे आतां काय करूं ॥ ४ ॥

॥ नामदेव स्तुती ॥

- ३०४) अखंड ते चित्त वेडावलें मन । कोण आवरोन धरी यासी ॥ १ ॥ काय बा करावें काय बा करावें । वोखटें सांगावें कवणापाशीं ॥ २ ॥ न करावें तें करिताहे बळें । आमुचिये मेळे न मिळेची ॥ ३ ॥ चोखा म्हणे आतां कवणासी लागूं । तोंडायाचा सांगू नामदेव ॥ ४ ॥



- ३०५) अनुभवं सार पाडिला विसर । केला संवसार देशधडी ॥ १ ॥ कैसें हें लाघव गुरुराया केलें । मज दावियेलें माझें हित ॥ २ ॥ बहु काळवरी वाहातसे चिंता । ती आजि सर्वथा दूर केली ॥ ३ ॥ चोखा म्हणे या नामयाचे पाय । न विसंबे वो माय जन्मोजन्मी ॥ ४ ॥
- ३०६) अवघें वर्म कळलें आतां । बोलतां लाज वाटे चित्ता ॥ १ ॥ ही बरी नव्हे गोष्टी । अंतर बाहेर करी दृष्टी ॥ २ ॥ वर्म आलें नाहीं हातां । तोंवरी वाव सर्वथा ॥ ३ ॥ नामा म्हणे चोखियासी । खूण कळली नाहीं तुसी ॥ ४ ॥
- ३०७) अवघें वाहिलें अवघें चाळिलें । अवघें पाळिलें सुखें आजी ॥ १ ॥ अवघे वंदिलें अवघें निंदिलें । अवघे पाळिलें सुखें आजी ॥ २ ॥ अवघें गांजले अवघें पांगलें । अवघें पाळिलें सुखें आजी ॥ ३ ॥ अवघे या नामयाते अवघें रंगलें । अवघें चोखियाते भरोन उरले ॥ ४ ॥
- ३०८) अवघ्याचि लाभें अवघेचि आलें । अवघें संचले अवघें रूप ॥ १ ॥ अवघें गोजिरें अवघें साजिरें । अवघ्या परिहारें अवघेंचि ॥ २ ॥ अवघें आनंदाचें अवघेचि वोतिलें । अवघें प्रकाशलें अवघेंपणें ॥ ३ ॥ चोखा म्हणे अवघें नामया फावलें । अवघेंचि दाविलें तेणं मज ॥ ४ ॥
- ३०९) असंग हा संग होतसे अन्याय । कवण तो उपाय न सुचे यासी ॥ १ ॥ अवघाचि मातेरा केलासे देहाचा । साच ते सुखाचा नाश केला ॥ २ ॥ बीज ना फळ फोलकट झालें । सेवटासी आलें रितें माप ॥ ३ ॥ मोजितां मोजिलें दृष्टिनें पाहिलें । चोखा म्हणे गेलें वांयाविण ॥ ४ ॥
- ३१०) आजि सोनियाचा दिवस धन्य झाला । प्रत्यक्ष भेटला नामदेव ॥ १ ॥ माझें मज दिलें माझे मज दिलें । माझें मज दिले प्रेमसुख ॥ २ ॥ बहुत आटणी करितां दाटणी । सुखाचें सुख मनीं कोंदाटलें ॥ ३ ॥ माझा मज देव दावियेला देहीं । मी तूं पण गेलें ठायींच्या ठायीं ॥ ४ ॥ चोखा म्हणे माझा जीवीचा विसावा । पोकरितों धांवा नामदेवा ॥ ४ ॥



- ३११) आपुलें आपण करावें कारण । दुजीयासी खूण न कळेचि ॥ १ ॥ जयाचा ठेवा तो तयासीच ठावा । येरा कळे हेवा त्याचा कांही ॥ २ ॥ जयाची खूण तयासीच ते ठायी । येरा नेणें जीवी सोय त्याची ॥ ३ ॥ चोखा म्हणे माझा नामया तो भला । उगाणा दाविला अनुभवाचा ॥ ४ ॥
- ३१२) करणेंचि नाहीं रितियाचा शोक । कासया हव्यास लाभ नाहीं ॥ १ ॥ पुढेंही आड मागें दिसे विहीर । ऐसिया विचारीं पडिलोंसे ॥ २ ॥ बहु रंगे रंग रंगोनी दाटला । परि कोण प्याला तयापरी ॥ ३ ॥ चोखा म्हणे ऐसा सर्वही प्रकार । किती कर कर करूं वाया ॥ ४ ॥
- ३१३) काय पाहूं काय ध्याऊं । काय गाऊं कवणातें ॥ १ ॥ कोठें जाऊं कोठें राहूं । कोठें पाहूं काय तें ॥ २ ॥ कोठें सुख कोठे दुःख । कोठे अवघें पाहाणें देख ॥ ३ ॥ चोखा म्हणे नामया सुजाणा । वोळखोनी खुणा सांगे मज ॥ ४ ॥
- ३१४) किती किती वाण एकचि प्रकार । न करितां सारासार न भरे गोणी ॥ १ ॥ नवल वाटलें हाटतें गुंतलें । रिकामें आले गेले वायाविण ॥ २ ॥ फिरत फिरत जे जे वाण पाहाती । हांवचि भरती रिती गोणी ॥ ३ ॥ चोखा म्हणे हें तो न कळे लाघव । वोळखें जो धांव डाव विरळा एक ॥ ४ ॥
- ३१५) किती या हाटासी येवोनिया गेले । आहे ते संचले जैसैं तैसैं ॥ १ ॥ बहुतांचे मत बहुत प्रकार । वाण हा अपार निवडिला ॥ २ ॥ जो जया आवडे तोचि घेतो वाण । पुढील कारण विसरोनि ॥ ३ ॥ चोखा म्हणे अवघा वाण तो देखिला । रिकामाची आला नामदेव ॥ ४ ॥
- ३१६) कैसा हा हाट कवणाची गोणी । वेगळाचि राहिला मालधणी ॥ १ ॥ कवणाचा वाण विकितसे कवण । अवघा पसारा ठेवी झाकोन ॥ २ ॥ मावळला दिन झाकलासे हाट । अवघा बोभाट वारलासे ॥ ३ ॥ चोखा म्हणे माप भरियेलें सिगें । आतां कोणाचे पदरी देऊं उगे ॥ ४ ॥



- ३१७) कोणाचा संग धरुं कोणासाठीं । तों दुःखाचीच मिठी पडे तेणें ॥ १ ॥ म्हणोनी नामयाचे धरियेले पाय । आठवितां होय समाधान ॥ २ ॥ सुखाचें सुख मज दावियेलें डोळा । आनंद सांवळा विटेवरी ॥ ३ ॥ चोखा म्हणे माझा नामदेव प्राण । घालीन लोटांगण जीवें भावें ॥ ४ ॥
- ३१८) गोणी भरियेली रितिया मापाची । भाव अभावाची बैलापाठीं ॥ १ ॥ आवडीच्या हाटा घेऊनियां जाय । आशा दंभ पाहे गिन्हाईक ॥ २ ॥ मांडिलें दुकान घातिला पसारा । झाला सारावारा बाजाराचा ॥ ३ ॥ चोखा म्हणे हाट संपोनिया नेला । एकला उरला नामदेव ॥ ४ ॥
- ३१९) जें मन गांजलें विषयाचें पोखें । तें केलें पारखें कृपादृष्टी ॥ १ ॥ काम आणि क्रोध जे जीवें मारिले । दंभ मान केलें दूर देशी ॥ २ ॥ आशा आणि ममता दवडिली चिंता । नाहीं भय आतां संसाराचें ॥ ३ ॥ चोखा म्हणे अवघा संदेह फिटला । उपकार हा केला नामयानें ॥ ४ ॥
- ३२०) धन्य धन्य नामदेव । माझा निरसला भेव ॥ १ ॥ विठ्ठल मंत्र त्रिअक्षरी । खून सांगितली निर्धारि ॥ २ ॥ ठेवोनि माथा हात । दिले मज हित ॥ ३ ॥ दावियेले तारू । चोखा म्हणे माझा गुरू ॥ ४ ॥
- ३२१) धन्य धन्य नामदेवा । केला उपकार जीवा ॥ १ ॥ माझा निरसिला भाव । दाखविला पंढरीरावो ॥ २ ॥ मंत्र सांगितला सोपा । निवारिलें भवतापा ॥ ३ ॥ माझी कृपेची माउली । चोखा म्हणे पान्हा घाली ॥ ४ ॥
- ३२२) न करी न करी आणिक साधन । नामयानें खून सांगितली ॥ १ ॥ संसार सागर भरला दुस्तर । तारक निर्धार विठ्ठल हा ॥ २ ॥ मंत्रांचा हा मंत्र त्रिअक्षरीं सोपा । तुटताती खेपा जन्म मरण ॥ ३ ॥ चोखा म्हणे माझा धन्य गुरुराव । दाखविला देव हृदयीं माझ्या ॥ ४ ॥



- ३२३) नव्हे तें कैसें दिसों लागलें । पाहों गेलों तें नामयानें खादलें ॥ १ ॥ कोणा वो सांगू कोणा वो सांगू । कोणा वो सांगू नामदेवा ॥ २ ॥ दृष्टीचे परतें दृष्टिच भासलें । दृश्य आणि दृष्टी नामया लाधलें ॥ ३ ॥ चोखा म्हणे तें नामया फावलें । मुळींचे संचलें जैसें तैसें ॥ ४ ॥
- ३२४) नामदेवें आजि उपकार केला । हाटाचा हाट चौबारा ठेला ॥ १ ॥ अवघ्या वाणांची देवोनिया गांठ । बांधली मोट सरळ तेणें ॥ २ ॥ अवघ्या पसारा उघड जो होता । झाकिला तत्वता निजबळें ॥ ३ ॥ चोखा म्हणे आतां वाणचि पावलों । गोणी विसरलों हाटामाजी ॥ ४ ॥
- ३२५) पाहातां पाहाणें लया गेलें । तें पाहाणें नामया आलें ॥ १ ॥ अवघें डोळां जे ग्रासिलें । तेंचि नामया फावलें ॥ २ ॥ जया नाहीं रूप नांव । गांव ना ठाव नामयातें ॥ ३ ॥ चोखा म्हणे नामदेवा । बरवें चोज दाविलें जीवा ॥ ४ ॥
- ३२६) बहू हीन याति देह अमंगळ । न कळे चोखाळ चोखट तें ॥ १ ॥ परी इहीं केलें मज कृपादान । निरसिलें अज्ञान मळकट ॥ २ ॥ बहुतां परीचा बहुतांचा बोल । तो झाला फोल कृपादृष्टी ॥ ३ ॥ म्हणोनि जीवें धरियेले पाय । चोखा म्हणे काय बोलूं आतां ॥ ४ ॥
- ३२७) बहु दुर्लभ होतें तें सुलभचि झालें । तेथें मन गुंतले सर्वभावें ॥ १ ॥ तें रूप अरूप रूपाची वेगळें । हृदयीं बिंबलें सर्व काळ ॥ २ ॥ नामगोष्टी अवघी भरली हे सृष्टी । द्वैत भाव पोटीं नाहींसा झाला ॥ ३ ॥ चोखा म्हणे ज्याचा उपदेश भला । सहज निरसला भेदाभेद ॥ ४ ॥
- ३२८) ब्रह्मादिकां माव न कळे हें लाघव । तेथें हे जीव नेणती कांही ॥ १ ॥ ऐसें जें चरित्र केलेंसे देवें । तें सुखें गावें अहर्निशी ॥ २ ॥ भलतिया भरी पडुं नये साच । नामाचा भरंवसा जीवें धरा ॥ ३ ॥ चोखा म्हणे तुम्ही माय हो माउली । कृपेची साउली नामदेवा ॥ ४ ॥



- ३२९) बोल जो बोलतां तोचि मावळला । आतां काय बोला बोलावें तें ॥ १ ॥ बोलाचें बोलणें खुंटलें बोल वरी । बोलाचीच परी नाठवे ते ॥ २ ॥ कोणासी तो बोल कोणें तो बोलावा । उरला नाहीं ठावा बोलल्यासी ॥ ३ ॥ चोखा म्हणे नामया तें बोणलें खुंटले । बोली बोल आटले सर्व दिसे ॥ ४ ॥
- ३३०) भक्तिभाव मज तुम्ही दाखविला । आनंद सोहळा सुखाचाचि ॥ १ ॥ तें प्रेम मज नये सांगतां । कोंदाटलों चित्ता सुखानंदें ॥ २ ॥ रूपदृष्टी घाय पाहातां न समाये । बोलतांचि न ये काय करूं ॥ ३ ॥ चोखा म्हणे धन्य नामया तूं गुरू । फेडिला आधारू जीवित्वाचा ॥ ४ ॥
- ३३१) माझे सुख मज दाखविलें । पावन केलें तिहीं लोकीं ॥ १ ॥ नवलाव झाला नवलाव झाला । हृदयींच दाविला देव मज ॥ २ ॥ निवारोनी भवताप । दाविलें रूप प्रत्यक्ष ॥ ३ ॥ चोखा म्हणे नामदेवा । चुकविला हेवा जन्म मरण ॥ ४ ॥
- ३३२) मोकाटाचे परी हिंडे दारोदारीं । शुद्धि ते न धरी काय करूं ॥ १ ॥ न कळे न कळे विंदान ययाचे । भांबावलों साचे बोलवेना ॥ २ ॥ शब्दाचा शब्द खुंटला प्रकार । कैसा हा विचार न सुचे कांही ॥ ३ ॥ चोखा म्हणे अहो नामया श्रीगुरू । कैसा हा प्रकारू सांगा मज ॥ ४ ॥
- ३३३) मोकाट हें मन करितां बावरे । हिंडतां वावरें न सांपडेचि ॥ १ ॥ तयाचिये पार्यीं दृढ घाली बेडी । न करी वोढावोढी कोणी मग ॥ २ ॥ निवांतचि राहे ऐसा हा उपाय । नेणे आन सोय दुजी कांही ॥ ३ ॥ चोखा म्हणे तुम्ही जें शिकविलें । तेचि फळा आले नामदेवा ॥ ४ ॥
- ३३४) विपरीत हे कहाणी ऐकतां नवल । पाहतां सखोल ज्ञानदृष्टी ॥ १ ॥ तें सुख आपुले आपण भोगावें । येरा काय सांगावे वेडगळासी ॥ २ ॥ जयाचिया मनी साच नाहीं भाव । अवघाचि ठाव वोस तया ॥ ३ ॥ चोखा म्हणे अहो नामया सुजाणा । केशवासी खुणा पुसो जावे ॥ ४ ॥



३३५) सांज झाल्यावरी हाटा कोण पुसे । सहज ते नासे वाणावाण ॥ १ ॥ नाही तो हाट नाही तो पसारा । पडिला अंधार चहूंकडे ॥ २ ॥ गोणी रिती झाली माप उलंडिलें । गिन्हाइक गेलें जेथिचें तेथें ॥ ३ ॥ अवघें हें नवल नामयानें दाविलें । चोखिया लाधलें जन्मोजन्मी ॥ ४ ॥

॥ ज्ञानेश्वर स्तुती ॥

३३६) उघडोनी वेदार्थाचा ठेवा । केला तरणोपाय जीवा ॥ १ ॥ ऐसा समर्थ ज्ञानदेव । त्या चरणीं ठेवा भाव ॥ २ ॥ प्रत्यक्ष प्रचित लोचनीं । अस्थि विरती जीवनीं ॥ ३ ॥ पुढें सोन्याचा पिंपळ । ऐसी साक्ष असे अढळ ॥ ४ ॥ कर जोडोनिया दोन्ही । चोखा जातो लोटांगणी ॥ ५ ॥

३३७) धन्य धन्य महाराज । केलें अनाथाचें काज ॥ १ ॥ घेवोनी अवतार । उतरिला भूमिभार ॥ २ ॥ महापातकी तारिले । ब्रीद त्रिभुवनीं गाजलें ॥ ३ ॥ ज्यांच्या पापा नाहीं गणती । वैकुंठी त्यां केली वस्ती ॥ ४ ॥ ऐसा नामाचा महिमा । चोखा म्हणे झाली सीमा ॥ ५ ॥

३३८) महाविष्णूचा अवतार । प्राण सखा ज्ञानेश्वर ॥ १ ॥ आदिनाथाचा अवतार । निवृत्ती म्हणती साचार ॥ २ ॥ चतुराननाचा अवतार । तो हा सोपान निर्धार ॥ ३ ॥ आदिमाया मुक्ताबाई । चांगा उपदेशिला पाहीं ॥ ४ ॥ ऐशा संतांच्या चरणीं । चोखा घालतो लोळणी ॥ ५ ॥

३३९) सुख अनुपम संतांचे चरणीं । प्रत्यक्ष अलंका भुवनीं नांदतसे ॥ १ ॥ तो हा महाराज ज्ञानेश्वर माऊली । जेणें निगमवल्ली प्रगट केली ॥ २ ॥ संसारी आसक्त माया मोहेरत । ऐसे जे पतित तारावया ॥ ३ ॥ चोखा म्हणे श्रेष्ठ ज्ञानदेवी ग्रंथ । वाचितां सनाथ जीव होती ॥ ४ ॥



३४०) ज्ञानेश्वर नामें धरिला अवतार । क्षेत्र अलंकापूर इंद्रायणी ॥ १ ॥ अद्वैत ज्ञानाची करूनी उजरी । टीका ज्ञानेश्वरी ग्रंथ केला ॥ २ ॥ अमृत अनुभवी गरुगम्य ज्ञान । दाऊनियां जन उध्दरिले ॥ ३ ॥ बाराशतें अठरा शक शालिवाहन । दुर्मुख अभिधान संवत्सर ॥ ४ ॥ कृष्ण त्रयोदशी कार्तिक हा मास । बैसे समाधीस ज्ञानदेव ॥ ५ ॥ जातीहीन चोखा विनवी जोडुनि कर । समाधी निर्धार संजीवनी ॥ ६ ॥

॥ संकीर्ण ॥

३४१) कैसा या लोभें गोवियेला । हा तो आपैसाचि राहिला ॥ १ ॥ मज तो वाटे चोज याचे । खातां खादलें खाय साचें ॥ २ ॥ ऐसी काय तुझी भीड । पडली ते न कळे गूढ ॥ ३ ॥ चोखा म्हणे भुलवण्या । धन्य नामया शाहाण्या ॥ ४ ॥

३४२) पंधरा सतरांचा हो मेळा । कारखाना झाला गोळा । वाजविती आपुल्या कळा । प्रेमबाळा आनंदे ॥ १ ॥ झडतो नामाचा चौघडा । ब्रह्मी ब्रह्मरूपीचा हुडा । संत ऐकती कोडा । प्रेमबाळा आनंदे ॥ २ ॥ जनाबाई घड्याळ मोगरी । घटिका भरितां टोला मारी । काळ व्यर्थचि गेला तरी । गजर करी आनंद ॥ ३ ॥ रामा दामा दोनी काळू । नारा विटा दमामे फैलू । चौघी सुना चारी हेळु । कडाकडा बोल उमटती ॥ ४ ॥ गोंदा म्हादा कर्णेकरी । नादें दुमदुमली पंढरी । आऊबाई प्रेम तुतारी । मंजुळ स्वर उमटती ॥ ५ ॥ तेथें चोखा बारीदार । काटवण इंधन आणि सार । अवघे झाडवाणी महार । उतरले पार संत संगें ॥ ६ ॥

॥ जोहार ॥

३४३) कोपटी तळपती गाई । हाडार्चीं बेडी पडेल पार्यीं । तोंड चुकवितां इज्जत जाई । मनग वाचोनियां । काय कीजे मायबाप ॥ १ ॥ जोहार पाटील बाजी । चावडी चलाना कां जी । ऐसें सांगत आलों आजी । बहुत बाकीं थकली की मायबाप ॥ २ ॥ हिमायत येथें न चले कांही । दुस्तर वार्ता पुढें भाई । वरते पाय खालीं डोई । नव महिने होईल कीं जी मायबाप ॥ ३ ॥ उगलीं कां कोंडितां गुरें । गांवीची कां बुजवितां द्वारें । फेडा झाला बरोबर । नका उणें पुरें की मायबाप ॥ ४ ॥ यंदा आली देवाची पाळीं । तोंडें कां जी



करितां काळीं । चावडी चला वेळीं । शिव्या गाळी घेऊं नका की मायबाप ॥ ५ ॥
 कुळकर्णी आपुल्या स्वाधी करा । आडखर्चाचा ताळा धरा । दयाळु मायाळु बाप करा ।
 येईल मुजरा निजसत्वे की मायबाप ॥ ६ ॥ विठु पाटलाचा महार चोखामेळ्याचा जोहार
 । सकळ संतांचा कारभार । मज नफराचे शिरीं की जी मायबाप ॥ ७ ॥

३४४) जोहार मायबाप जोहार । तुमच्या महाराचा मी महार ॥ १ ॥ बहु भुकेला जाहलों ।
 तुमच्या उष्ट्यासाठीं आलों ॥ २ ॥ बहु केली आस । तुमच्या दासाचा मी दास ॥ ३ ॥
 चोखा म्हणे पाटील । आणिली तुमच्या उष्ट्यासाठीं ॥ ४ ॥

३४५) जोहार मायबाप जोहार । मी विठोबारायाचा महार । हिशेब देतो तारोतार । लंबे बाकीचा
 कारभार । मज नफराचे शिरीं की जी मायबाप ॥ १ ॥ सकाळींच मी निजून उठतो ।
 आईबापाचे नांवे पांच ग्रास घेतों । झाडोनी पाटी दरबार आणितों । अविद्या केर पुंजा की
 ॥ २ ॥ आवास जेवा सांगोन येतो । रखुमाईस तुकडा मागून खातो । सारी रात
 गवरापाशीं जागतों । बीज सेवितो प्रेमाचें की ॥ ३ ॥ मी नफर चोरुं नेणें आंग । हातीं
 वागवितों धन्याची ढांग । यमदूत देखतां सुमाग । त्यांचे ढुंगावरी लगबगें हाणतो की ॥ ४
 ॥ माझे धन्याचे हातीं । अठरा पगड निपजल्या याती । सात वार सत्तावीस नक्षत्रें पंधरा
 तिथी । दिनरात वर्षाचे किती की ॥ ५ ॥ येवढें तरी जगड्व्याळ । ब्रह्मयानें केलें विशाळ
 । परी तें काय गा परवांचे बाळ । माझे धन्याचें कमळ नाळा माजी बुळबुळ करित होतें की
 ॥ ६ ॥ कायसी ब्रम्हयाची कहाणी । महादेव सेवितो पायवणी । महा थोर बैसले खेचर
 ध्यानीं । परी तो मनीं न सांपडे की ॥ ७ ॥ आम्हांसी ना कळे म्हणाल जरी । तरी
 खेळवितो पंचतत्वांची दोरी । पाप पुण्याचा निवाडा करी । द्वैत राक्षत संहारी की ॥ ८ ॥
 चारी खाणी चारी वाणी । चौन्यांशी लक्ष जीव योनी । स्थावर जंगम अणुरेणूचा धणी ।
 करणी करून वेगळा की ॥ ९ ॥ येवढी याची आटणी दाटणी । ऐसी याची नका करुं
 घोकणी । यमाजी मारील दुसणी । काढील तांबडें पाणी । बोलू नेदी की ॥ १० ॥ देहपूर
 पाठणीचें ठाणें । यमाजी दूताचें झालिया धांवणे । मग जिवाजी मर्दमानें । कोठें चुकवोनी
 पळतील की ॥ ११ ॥ विठूरायाचा मर्द निजबीज । आहे मी नफर सरदाज । कानी
 ऐकतां आवाज । आलों महाराज जवळ की ॥ १२ ॥ वैकुंठाहुनी माझ्या धन्याची उडी ।



नरसिंहरूपें सोडी । दूस मारून पोट फोडी । या हिरण्यकश्यपाचे की ॥ १३ ॥ नरसो
बाबाजी स्वता खंब । त्याचा कारभार वेगळेचि थोंब । मोठा रागीट एकचि बोंब । रोडगे
बंब मागतो की ॥ १४ ॥ परी तो आमुचा आहे सखा भाऊ । एकमेकांचे आवडते जीऊ ।
ऐसें ध्यान पहावया जाऊं । नफराचा ठाऊ नुरे की ॥ १५ ॥ विठोबाची करितों चाकरी ।
खावया मागतों भाकरी । अखंड चोखा महाद्वारीं । कृपा दीनांवरी करा की जी मायबाप
॥ १६ ॥

॥ पांडुरंगाला शेवटचे मागणे ॥

३४६) पुढें आतां मज उपजवी पंढरी । अथवा हरिदासा घरीं देई जन्म ॥ १ ॥ हेंचि वारंवार
मागणें तुम्हा देवा । विसावीया जीवा मायबापा ॥ २ ॥ अंतकाळीं मज परदेशी केलें ।
माझेंचि फळलें पाप दिसे ॥ ३ ॥ चोखा म्हणे विठुला हेचि मज देई । जन्मोजन्मी घेई
सेवा माझी ॥ ४ ॥

३४७) माझी तूं माउली माझी तू माउली । माझी तू माउली विठुला तूं ॥ १ ॥ मज कां मोकलिले
वेगळे कां केले । कां बा धाडियेले मंगळवेढ्या ॥ २ ॥ काय माझा भार झालासे जोजार ।
म्हणोनी केलें दूर पायापरतें ॥ ३ ॥ चोखा म्हणे मज द्रव्याची नाहीं चाड । तुझें नाम गोड
मुखीं गातां ॥ ४ ॥

३४८) राहिली वासना पायासवे चाड । आन नाही कोड माझें कांहीं ॥ १ ॥ तुमची कृपादृष्टी
असावी मजवरी । आणि नामया सेजारी सुखवस्ती ॥ २ ॥ महाद्वारापुढें मज ठाव द्यावा
। हेचि केशवा मागतसे ॥ ३ ॥ चोखा म्हणे आजि वाटते उदास । घडिये घडिये आस
पंढरीची ॥ ४ ॥



॥ प्रसाद ॥

३४९) वासुदेव दिंडी गान । प्रसाद मागूं आले दान । आणिक आले कोण कोण । त्यांची नांवे परिसावी ॥ १ ॥ ब्राह्मण क्षत्रिय शूद्र वाणी । मांगू आल्या चारी खाणी । लिहिणार जोशी पंडित गाणी । चाटे भाट आले ते ॥ २ ॥ गोंधळ डफ गाणें बहीरव जोगी । बाळसंतोषी आणि बैरागी । फकीर डाकुलता तो वेगी । कान फाड्या आला तो ॥ ३ ॥ सारमंडळी आलासे । राहा विनोदें बोलतसे । चोखा महार जोहार करितसे । प्रसाद देई म्हणोनी ॥ ४ ॥

॥ नवीन उपलब्धी ॥

३५०) खबरदार खबरदार दवंडी पिटीतो महार । सारासार विचार करा कीं जी मायबाप ॥ १ ॥ रात्री अविद्या अंधार । अज्ञानाचे गडद फार । कामादिक चोर फार । जागे की जी मायबाप ॥ २ ॥ राहू नका बेहुशार । करा स्वहिताचा विचार । केवळनाथ चोखा महार । दवंडी पिटी पंढरपुरात की जी मायबाप ॥ ३ ॥

३५१) उभी आहे महाद्वारी । मुर्ति सावळी गोजिर । पाहता पाहता मी पण गेले । रूप तद्रूप होऊनि ठेले । चोखामेळा म्हणे पाही । कैचा विठ्ठल कैचि राही ॥

३५२) येणे मोहिले मन हे माझे । तनु शाम विराजे । धृ. ॥ कमलोद्भव जनिता कंदर्पतात । अमरारीजैत । सिंधु ज्या प्रिय त्रिलोकनाथ ॥ १ ॥ सर्पारी साजे ज्यांसी वहान । मदनारी ध्यान । केवळनाथ चोखा म्हणे । ब्रह्मसनातन ॥ २ ॥

३५३) देह हे पंढरी आत्मा पांडुरंग । नित्य करी संग अहर्निशी ॥ १ ॥ मन पुंडलिक आवरुनि धरा । होईल सोयरा पांडुरंग ॥ २ ॥ चहू या देहांची करुनही या वीट । इटेवरी नीट उभा असे ॥ ३ ॥ मेरुचे शीखरी समावी कुमारी । भुवैकुंठावरी चंद्रभागा ॥ ४ ॥ चोखा म्हणे अलक्ष लक्षोनी अंतरी । तरीं तो संसारी धन्य जाला ॥ ५ ॥



३५४) अबीर गुलाल उधळीत रंग । नाथा घरी नाचे माझा सखा पांडुरंग ॥ उंबरठ्याशी कैसे शिवू आम्ही जाती हिनं । रूप तुझे कैसे पाहू त्यात आम्हीं दीनं ॥ पायरीशी होऊ दंग गाऊनी अभंग । नाथा घरी नाचे माझा सखा पांडुरंग ॥ १ ॥ वाळवंटी नाचू आम्ही वाळवंटी गाऊ । चंद्रभागेच्या पाण्याचे अंग अंग न्हाऊ ॥ विठ्ठलाचे नाम घेऊ होऊनिया दंग । नाथा घरी नाचे माझा सखा पांडुरंग ॥ २ ॥ आषाढी कार्तिकी भक्त गोळा होती । चंद्रभागेच्या वाळवंटी संत गोळा होती ॥ चोखा म्हणे नाम घेता भक्त होती दंग । नाथा घरी नाचे माझा सखा पांडुरंग ॥ ३ ॥

३५५) श्रम न करितां भागलों जी देवा । न मिळे विसावा मज कोठें ॥ १ ॥ लागलेंसे कर्म आमुचे पाठारी । आतां कोणावरी बोल ठेऊं ॥ २ ॥ सांपडलों वैरियाचे भांडवली । न कळे चिखली रोवियेलो ॥ ३ ॥ चोखा म्हणे अहो पंढरीनिवासा । तुम्हांविण फांसा उगवी कोण ॥ ४ ॥

३५६) हीण याती माझी विठो । घडे तु सेवा ॥ धृ. ॥ काहीं करिता भजेन । द्वेशी ताती उत्तम कुळी जन ॥ १ ॥ सांगा काय करू याशी । कृपाळु वा रुशीकेशी ॥ २ ॥ न करी उदास गोपाळा । करुणा भाकी चोखामेळा ॥ ३ ॥

३५७) न करी न करी कोन्हाची तू निंदा । अंतरी गोविंदा पावसील ॥ १ ॥ जनी जनार्दन कोनासी निंदावे । साक्षेपे वंदावे विश्वरूप ॥ २ ॥ विश्री हा ईश्वर शास्त्रे हे बोलती । जे नर निंदीती त्यासी न कळे ॥ ३ ॥ ज्याचे जैसे कर्म त्याचीया ते माया । आपण सर्वथा बोलो नये ॥ ४ ॥ बोलिले जे कर्म तोचिरे गुंतले । येर ते सुटले सहज स्थिती ॥ ५ ॥ सहज स्थिती कर्म चोखामेळा करी । कर्म माजी हरी दिसता हे ॥ ६ ॥



३५८) विठ्ठलनाम उघडा मंत्र सद्भावे जपा । जपता जपता हृदयी खंडन होय पापा ॥ धृ. ॥
दीपक देखुनि पतंग आपुले भावे घालि उडी ॥ लटकिय माया जाईल लया तोडी
प्रपंचाची बेडी ॥ स्वानंदाचा प्याला प्यालो अमृताची गोडी ॥ आकार निराकार म्हणुनी
ध्यातो स्वरूपा ॥ १ ॥ परापश्यंती मध्यमा वाचा बोलती वैखरी ॥ षट्दळचक्रावरती
एक सत्रावी सुंदरी ॥ जीवशिव आत्मा तेथे गुप्त ध्यान करी ॥ जन्मा येऊनी सावध
व्हावे होईल गुरुकृपा ॥ २ ॥ खेचरी भूचरी चांचरी अगोचरी अलक्ष मुद्रा लावुनि उन्मानि
॥ उगम पिपीलिका मार्ग नामें पाहे धुंडोनी ॥ सुईचे अग्र अस्मान दरवाजा येणे तेथोनी
॥ चोखामेळा दास हरीचा ध्यातो स्वरूपा ॥ ३ ॥



संत चोखामेळा कुटुंबीय यांचे अभंग

॥ संत सोयराबाई ॥

- १) अवघा रंग एक झाला । रंगी रंगला श्रीरंग ॥ १ ॥ मी तूं पण गेलें वायां । पाहता पंढरीच्या राया ॥ २ ॥ नाहीं भेदाचें तें काम । पळोनी गेले क्रोध काम ॥ ३ ॥ देहीं असुनी तूं विदेही । सदा समाधिस्थ पाही ॥ ४ ॥ पाहते पाहणें गेलें दूरी । म्हणे चोख्याची महारी ॥ ५ ॥
- २) अवघे सुखाचे सांगाती । दुःख होतां पळती आपोआप ॥ १ ॥ भार्या पुत्र भगिनी माता आणि पिता । हे अवघे सर्वथा सुखाचेचि ॥ २ ॥ इष्ट आणि मित्र स्वजन सोयरे । सुखाचे निधरिं आप्तवर्ग ॥ ३ ॥ अंतकाळीं कोणी नये बरोबरी । म्हणतसे महारी चोखियाची ॥ ४ ॥
- ३) अहो पंढरीच्या राया । दंडवत तुमच्या पाया ॥ १ ॥ तूंचि उदार त्रिभुवर्नी । ऋद्धि सिद्धि तुझे चरणीं ॥ २ ॥ भुक्ति मुक्तिचा तूं दाता । मी तों काय वानूं आतां ॥ ३ ॥ बैसेन महाद्वारीं । म्हणे चोख्याची महारी ॥ ४ ॥
- ४) आजि माझा सर्व पुरावा नवस । देखिलें पायांस विठोबाच्या ॥ १ ॥ अनंता जन्माचें फिटलें सांकडें । कोंदाटलें पुढें रूप त्याचें ॥ २ ॥ आठवीत होतें गोमटी पाऊलें । तीचि देखियेली विटेवरी ॥ ३ ॥ आनंद नसमाय मनाचे अंतरीं । म्हणतसे महारी चोखियाची ॥ ४ ॥
- ५) आणिक देवाचें न करा साधन । वायां होय शीण आदि अंतीं ॥ १ ॥ आपुलिया पोटा आणिकां पीडिती । ते काय पुरविती मन इच्छा ॥ २ ॥ रीटी सुठी लागी पीडिताती जगा । हेंचि त्यांचे अंगा देवपणा ॥ ३ ॥ म्हणोनि तयांचे नका पडूं भरी । म्हणतसे महारी चोखियाची ॥ ४ ॥



- ६) आनंद सोहळा आषाढी पंढरी । कीर्तन गजरी वाळुवंटी ॥ १ ॥ होतो जयजयकार
आनंद सोहळा । अमृत गळाला वैष्णवासी ॥ २ ॥ नाठवे भावना देहाचा विसर । विडुल
उच्चार संतजर्नी ॥ ३ ॥ तेथें जीवें भावें प्रेमाची आरती । लोटांगणी जाती सोयरा भावें
॥ ४ ॥
- ७) आमची तो दशा विपरीत झाली । कोण आम्हां घाली पोटामध्ये ॥ १ ॥ आमचें पालन
करील बा कोण । तुजविण जाण दुजें आतां ॥ २ ॥ कळेल तें करा तुमचे उचित । माझी
तो नित निवेदिली ॥ ३ ॥ सोयरा म्हणे माझा जीवप्राण तुम्ही । आणिक तो आम्ही कोठें
जावें ॥ ४ ॥
- ८) आमुचे सुख दुःख कोण दुजा वारी । तुम्हीच श्रीहरि मायबाप ॥ १ ॥ तुमच्या उच्छिष्टाची
धरोनियां आस । बैसलें रात्र-दिवस धरणें करीं ॥ २ ॥ परी तुम्हां नये आमुची करुणा ।
केधवां येईल मना तुमचिया ॥ ३ ॥ काम क्रोध लोभ मदमत्सर वैरी । हे झडकरी वारी
मायबापा ॥ ४ ॥ म्हणोनी धरिलें तुमचे पदरा । म्हणतसे सोयरा चोखियाची ॥ ५ ॥
- ९) उदारा पंढरीराया नको अंत पाहूं । कोठ वरि मी पाहूं वाट तुझी ॥ १ ॥ माय तूं माउली
जीवींचा जिह्वाळा । पुरवावा लळा माय बाप ॥ २ ॥ सर्वांपरी उणें दिसतें कठीण ।
आतां नका शीण मानूं माझा ॥ ३ ॥ निवांतचि ठेवा तुमचिये दारी । म्हणतसे महारी
चोखियाची ॥ ४ ॥
- १०) उपजता कर्ममेळा । वाचे विडुल सांवळा ॥ १ ॥ विडुल नामाचा गजर । वेगें धांवे
रूक्मिणीवर ॥ २ ॥ विडुल रूक्मिणी । बारसे करी आनंदानी ॥ ३ ॥ करी साहित्य
सामुग्री । म्हणे चोख्याची महारी ॥ ४ ॥
- ११) उपाधी भक्तांपाठी । कां जगजेठी लाविली ॥ १ ॥ तोडा तोडा मायाजाळें । कृपाबळें
आपुलिया ॥ २ ॥ नका पाहूं गुणदोष । पूर्वीची भाष सांभाळा ॥ ३ ॥ जर्गी आसुनी तूं बा
हरी । म्हणे चोख्याची महारी ॥ ४ ॥



- १२) ऐसा आनंदांत एक मासवरी । राहिली निर्धारी पंढरीये ॥ १ ॥ नित्य जावोनियां चंद्रभागे स्नान । घाली लोटांगण पुंडलिका ॥ २ ॥ क्षेत्र प्रदक्षिणा नामाच्या गजरी । येवोनी महाद्वारी हरि वंदी ॥ ३ ॥ सोयरा म्हणे ऐसा सारोनिया नेम । वाचें गाय नाम विठोबाचे ॥ ४ ॥
- १३) ऐसा आनंद सोहळा । निर्मळा पाहे आपुले डोळां ॥ १ ॥ आनंद न माय गगनीं । वैष्णव नाचती रंगणी ॥ २ ॥ जेथें नाहीं भेदाभेद । अवघा भरला गोविंद ॥ ३ ॥ तया सुखाची सुखराशी । वोळली ती निर्मळेसी ॥ ४ ॥ सोयरा देखोनी आनंदली । वेळोवेळां विठु न्याहाळी ॥ ५ ॥
- १४) कळिकाळ कापे नाम उच्चारितां । विठ्ठल म्हणतां कार्य सिध्दी ॥ १ ॥ त्रिअक्षरी जप सुलभ सोपारा । वाचें तो उच्चार सर्व काळ ॥ २ ॥ भवताप श्रम हरे भवव्यथा । आन नका पंथा जाऊं कोणी ॥ ३ ॥ नामाचा विश्वास दृढ धरा अंतरीं । म्हणतसे महारी चोखियाची ॥ ४ ॥
- १५) किती शिणताती प्रपंच परमार्थ । परी न घडे सर्वथा हित कोणा ॥ १ ॥ न घडे प्रपंच न घडे परमार्थ । न घडेचि स्वार्थ दोन्ही विषी ॥ २ ॥ एकांची एकास न पडेचि गांठी । तेणें होय कष्टी सुखदुःखे ॥ ३ ॥ सोयरा चोखियाची म्हणे पंढरीराया । दंडवत पाया तुमचिया ॥ ४ ॥
- १६) किती हें सुख मानिती संसाराचें । काय हें साचें मृगजळ ॥ १ ॥ अभीची छाया काय साच खरी । तैसीच हे परी संसाराची ॥ २ ॥ मी आणि माझें वागविती भार । पुढील विचार न करतां ॥ ३ ॥ कां हे गुंतले स्त्रीपुत्रधना । कांही वासना न सुटे याची ॥ ४ ॥ सोयरा म्हणे अंती कोण सोडवील । फजिती होईल जन्मोजन्मीं ॥ ५ ॥



- १७) किती हे मरती किती हे रडती । कितिक हांसती आपआपणा ॥ १ ॥ पाहातां विचार काय हें खरें । खोट्या लागी झुरे प्राणी देखा ॥ २ ॥ मरती ते काय रडती ते काय । हांसती ते काय कवण कवणा ॥ ३ ॥ कवण तो मेला कवण तो राहिला । हांसती रडती कवणाला न कळे कांही ॥ ४ ॥ सोयरा म्हणे याचें नवल वाटतें । परि नाठविते देवा कोणी ॥ ५ ॥
- १८) किती किती बोलूं देवा । किती करूं आतां हेवा ॥ १ ॥ बहु चाळवणा तूं होसी । नाहीं कां रे म्हणे मजसी ॥ २ ॥ आतां न धरी तुमची भीड । मज नाहीं दुजी चाड ॥ ३ ॥ किती बोलूं देवा । आतां राग न धरावा ॥ ४ ॥ धरणें घेतिलें तुमचे द्वारी । म्हणे चोख्याची महारी ॥ ५ ॥
- १९) कोण या पांगिला होइल संसारा । कन्या पुत्र दारा त्यजोनियां ॥ १ ॥ कां हे गुंतले वायां मृगजळा । कां यांसी कंटाळा येईच ना ॥ २ ॥ कां हे नाठविती हरिनाम चितीं । येतां जातां फजिती किती होती ॥ ३ ॥ कां हे न धरीती संत समागम । कासयाचा भ्रम पडिला यांसी ॥ ४ ॥ स्वप्नाचीये परी गुंतले नरनारी । म्हणतसें महारी चोख्याची ॥ ५ ॥
- २०) कोण दुजा वारी शीण । तुम्हां विण उगला ॥ १ ॥ माय बाप बहिण आई । दुजें तुजविण नाहीं ॥ २ ॥ घेतिलें पदरीं । आतां न टाकावें दुरी ॥ ३ ॥ अवधी माझी वासना । पुरवावी नारायणा ॥ ४ ॥ आतां नका धरूं दुरी । म्हणे चोख्याची महारी ॥ ५ ॥
- २१) गर्जती नाचती आनंदे डोलती । सप्रेम फुंदती विठ्ठल नामें ॥ १ ॥ तया सुखाचा पार न कळे ब्रह्मादिकां । पुंडलिके देखा भुलविलें ॥ २ ॥ नावडे वैकुंठ नावडे भुषण । नावडे आसन वसन कांही ॥ ३ ॥ कीर्तनीं गजरी नाचतो श्रीहरि । म्हणतसे महारी चोख्याची ॥ ४ ॥



- २२) चोखा बैसतां समाधीसी । निर्मळा आली पंढरीसी ॥ १ ॥ पाहोनी आनंद सोहळा । म्हणे विठ्ठल दयाळा ॥ २ ॥ चोखा मेळविला रूपीं । माझी आतां कोण गती ॥ ३ ॥ देव बैसोनी निकटी । निर्मळासी सांगे गोष्टी ॥ ४ ॥ ऐसें देखोनियां नयनीं । सोयरा मिठी घाली चरणीं ॥ ५ ॥
- २३) चोखा निर्मळा एकरूप । दरुशनें हरे ताप ॥ १ ॥ वाचे विठ्ठल नाम छंद । नाहीं भेद उभयतां ॥ २ ॥ तीर्थ उत्तम निर्मळा । वाहे भागीरथी जळा ॥ ३ ॥ ऐसी तारक मेहुणपुरी । म्हणे चोखियाची महारी ॥ ४ ॥
- २४) जन हें आंधळे भुलले पै वायां । विठ्ठल सखया वांचोनियां ॥ १ ॥ भुलली बापुडी पायीं तेणें बेडी । कोण तोडातोडी करील त्यांची ॥ २ ॥ यमाची यातना होईल बा जेव्हां । सोडविल तेव्हां कोण त्यासी ॥ ३ ॥ याच लागी म्हणा रामकृष्ण हरी । म्हणतसे महारी चोखियाची ॥ ४ ॥
- २५) जयाचिये वाचे विठोबाचें नाम । तयाचा तो जन्म सफळचि ॥ १ ॥ तयासी काचणी नाहीं बा जाचणी । यम पायवणी वंदी त्याची ॥ २ ॥ हेंचि निजसार नामाचा उच्चार । मंत्र हा निर्धार सुलभचि ॥ ३ ॥ सोयरा म्हणे पावन हें नाम । जपतां सुखधाम वैकुंठीचें ॥ ४ ॥
- २६) जें तुम्हां कळे तें करा गोमटें । बरें कां वोखटे गोड दिसे ॥ १ ॥ मी तो झालें बोलोनी उतराई । तुमचिये पायी समर्पिलें ॥ २ ॥ होता जो वृत्तांत माझिये जीवींचा । बोलिलेला वाचा तुम्हांपुढे ॥ ३ ॥ सोयरा म्हणे माझें सकळ गणगोत । तुंचि माझें हित करी देवा ॥ ४ ॥
- २७) टाळ दिंडीचा गजर । विठ्ठल नामाचा उच्चार ॥ १ ॥ दोष पळाले कपाटी । नाम उच्चारितां ओठी ॥ २ ॥ योग यागादि साधनें । अवघियांसी येथे पेणें ॥ ३ ॥ सुख नाहीं संसारी । म्हणे चोख्याची महारी ॥ ४ ॥



- २८) देखोनी आंधळे कां बा जन होती । न कळे यां गति मजलागीं ॥ १ ॥ एकाते मरतां आपणचि देखती । तयासी रडती आपणचि ॥ २ ॥ हा कैसा नवलाव न कळे यांचा भाव । कोण घाव डाव आम्हांलागीं ॥ ३ ॥ अवघेचि मज नवलाची परी । म्हणतसे महारी चोखियाची ॥ ४ ॥
- २९) देहासी विटाळ म्हणती सकळ । आत्मा तो निर्मळ शुध्द बुध्द ॥ १ ॥ देहींचा विटाळ देहींच जन्मला । सोंवळा तो झाला कवणधर्म ॥ २ ॥ विटाळा वांचोनी उत्पत्तीचें स्थान । कोण देह निर्माण नाहीं जगी ॥ ३ ॥ म्हणुनी पांडुरंगा वानितसे थोरी । विटाळ देहांतरी वसतसे ॥ ४ ॥ देहाचा विटाळ देहीच निर्धारी । म्हणतसे महारी चोखियाची ॥ ५ ॥
- ३०) कां बा उदास मज केलें । कोण म्हणे तुम्हां भलें ॥ १ ॥ आम्हीं बैसलोंसे दारी । दे दे म्हणोनी मागतों हरि ॥ २ ॥ घेऊनी बैसलासी बहुतांचे । गोड कैसें तुम्हां वाटे ॥ ३ ॥ ही नीत नव्हे बरी । म्हणे चोखियाची महारी ॥ ४ ॥
- ३१) दोघी बैसल्या सुखासनी । सोयरा न्याहाळीतसे नयनीं ॥ १ ॥ कृपाळुवा माझा बाप । विठ्ठल निर्मळ एकरूप ॥ २ ॥ अवघ्या सांगतां वृतांता । रडे चोखियाची कांता ॥ ३ ॥ विठ्ठल रूपाचिये थोरी । म्हणे चोखियाची महारी ॥ ४ ॥
- ३२) नवल पाहा नामाचें विंदान । पातकी पावन इहलोकीं ॥ १ ॥ कलियुगामार्जीं सोपें हें साधन । वाचें रामकृष्ण जपे सदा ॥ २ ॥ भवसागरांत नाम निज नौका । रामकृष्ण सखा उच्चारितां ॥ ३ ॥ म्हणोनी आळस नको करूं संसारीं । म्हणतसे महारी चोखियाची ॥ ४ ॥
- ३३) नामाचा भरंवसा मानिलासे सार । उतरले पार भवनदी ॥ १ ॥ नाम हें सोपें नाम हें सोपें । नाम हें सोपें मुखी गातां ॥ २ ॥ नामाची आवडी सदां सर्वकाळ । नाहीं काळ वेळ नाम गातां ॥ ३ ॥ नामेंचि जन तरती संसारी । म्हणतसे महारी चोखियाची ॥ ४ ॥



- ३४) नामाचें चिंतन करा सर्वकाळ । नाहीं काळ वेळ नामालागीं ॥ १ ॥ सुलभ हें सोपें नाम आठवितां । हरि हरि म्हणता मोक्षमुक्ती ॥ २ ॥ सायासाचें नाही येथें हें साधन । नामाचें चिंतन करा सुखें ॥ ३ ॥ नामाचें सामर्थ्य जपतां श्रीहरि । म्हणतसे महारी चोखियाची ॥ ४ ॥
- ३५) नामाचें चिंतन अखंड जया वाचे । हेंचि साधनाचें सार एक ॥ १ ॥ मागिल परीहार पुढें बारे शिण । नाम बीज खूण सांगितली ॥ २ ॥ अवघ्या उपाधि तुटताती नामें । भाविकांसी वर्म सोपें हेंचि ॥ ३ ॥ आणिक नका पडूं गबाळाचे भरी । म्हणतसे महारी चोखियाची ॥ ४ ॥
- ३६) नामेंचि तरले नर आणि नारी । तरले दुराचारी हरिनामें ॥ १ ॥ पाहा अनुभव आपले अंतरी । नामेंचि उध्दरी जडजीवां ॥ २ ॥ नामेंचि भुक्ति नामेंचि मुक्ति । नामेंचि शांती सुख दुःख ॥ ३ ॥ नामा परते सार नाहीं हो निर्धारी । म्हणतसे महारी चोखियाची ॥ ४ ॥
- ३७) नामेंचि पावन होती जर्गी जाण । नाम सुलभ म्हणा विठोबाचें ॥ १ ॥ संसार बंधनें नामेंचि तुटती । भुक्ति आणि मुक्ति नामा पासी ॥ २ ॥ नाम हे जपतां पाप ताप जाय । अनुभव हा आहे जनामार्जी ॥ ३ ॥ नामाचा गजर वाचे जो उच्चारी । म्हणतसे महारी चोखियाची ॥ ४ ॥
- ३८) नाहीं उरली वासना । तुम्हां नारायणा पाहतां ॥ १ ॥ उरला नाहीं भेदाभेद । झालें शुध्द अंतर ॥ २ ॥ विटाळाचें होते जाळें । तुटले बळें नामाच्या ॥ ३ ॥ चौदेहाची सुटली दोरी । म्हणे चोख्याची महारी ॥ ४ ॥
- ३९) निर्मळेसी करितां स्नान । कोटी प्रयाग समान ॥ १ ॥ तेथें करितां अन्नदान । स्वयें तुष्टे नारायण ॥ २ ॥ तेथें करितां प्रदक्षिणा । कोटी तीर्थे घडली जाणा ॥ ३ ॥ ऐसी विख्यात मेहुणपुरी । म्हणे चोख्याची महारी ॥ ४ ॥



- ४०) पंच हीं भूतें अवघा त्यांचा खेळ । आत्मा तो निर्मळ शुध्द आहे ॥ १ ॥ तेथे मरतें तें कोण राहते तें कोण । जयाचें कारण तोचि जाणे ॥ २ ॥ वायाचि वोझें घेती आपुलातें शिरीं । वाउगें हांव भरी होती वाया ॥ ३ ॥ सोयरा म्हणे यांचे वाटतें नवल । न कळे कांही वाल परमार्थाची ॥ ४ ॥
- ४१) पंच महा पातकी विश्वासघातकी । राम नामें सुखी विश्वजन ॥ १ ॥ महा पापराशी वाल्हा तो तारिला । उद्धार तो केला गणिकेचा ॥ २ ॥ पुत्राचिया नामें वैकुंठाची गती । अजामेळा मुक्ति हरीनामें ॥ ३ ॥ नामेंची तरले नर आणि नारी । म्हणजसे महारी चोखियाची ॥ ४ ॥
- ४२) पंढरीचे ब्राह्मणें चोख्यासी छळीलें । तयालागीं केलें नवल देवें ॥ १ ॥ सकळ समुदाव चोखियाचे घरीं । ऋद्धि सिद्धि द्वारीं तिष्ठताती ॥ २ ॥ रंगमाळा सडे गुढीया तोरणें । आनंद कीर्तन वैष्णवाचे ॥ ३ ॥ असंख्य ब्राह्मण बैसल्या पंगती । विमानी पाहती सुरवर ॥ ४ ॥ तो सुख सोहळा दिवाळी दसरा । वोवाळी सोयरा चोखियासी ॥ ५ ॥
- ४३) पुसोनी सर्वासी निर्मळा निघाली । येउनी पोंहचली मेहुणपुरी ॥ १ ॥ सर्वकाळ छंद वाचें नाम गाय । आठवीत आहे चोखियासी ॥ २ ॥ म्हणे विठोबा दयाळा मागणें आहे तुज । तुझा भक्तराज सांभाळी तूं ॥ ३ ॥ सोयरा म्हणे ऐसा सुखाचा सोहळा । भोगी अवलीळा निर्मळा ती ॥ ४ ॥
- ४४) बहुतां परी वानितसे देवा । न कळे केशवा कांही मज ॥ १ ॥ सेवा कैसी करूं काय ध्यान करूं । न कळे साचार कांही मज ॥ २ ॥ कैसी ती भक्ति करावी देवा । न कळे कांही हेवा दुजा मज ॥ ३ ॥ तुमच्या उच्छिष्टाची आस निर्धारी । म्हणतसे म्हारी चोखियाची ॥ ४ ॥
- ४५) बैसोनी एकांती बोले गुजगोष्टी । घालोनिया मिठी चरणासी ॥ १ ॥ बहु दीस झाले वाटतसे खंती । केशवां भेटती बाई मज ॥ २ ॥ तुम्हांसी तो चाड नाहीं आणिकांची । परी वासना आमुची अनिवार ॥ ३ ॥ सोयरा म्हणे चला जाऊं तेथवरी । गुजगोष्टी चारी बोलूं कांही ॥ ४ ॥



- ४६) माझें मन तुमचें चरणी । तूंचि माझा देवा धणी ॥ १ ॥ धरणें घेऊनी दारांत । बैसलेंस नाम गात ॥ २ ॥ दुजा धंदा कांही नेणें । तुमचें कृपेचें पोसणें ॥ ३ ॥ द्वारी बैसोनी हांका मारी । म्हणे चोख्याची महारी ॥ ४ ॥
- ४७) माझें माझें म्हणुनी गुंतले हावभरी । वाया या संसारी मृगजळा ॥ १ ॥ आपली आपण करा आठवण । संसार बंधन तोडा वेगी ॥ २ ॥ नाम निज नौका विडुल हें तारुं । भवाचा सागरू उतरील ॥ ३ ॥ हाचि पै विश्वास धरावा अंतरी । म्हणतसे महारी चोखियाची ॥ ४ ॥
- ४८) माय तूं माउली अनाथांची देवा । धांवे देवाधिदेवा लवलाहे ॥ १ ॥ पतित पावन नाम गाजे त्रिभुवनीं । भक्त शिरोमणी तुम्ही देवा ॥ २ ॥ अनाथांचे धांवणे करणें चक्रपाणी । सकळ मुगुटमणी विडुला तूं ॥ ३ ॥ मज अव्हेरितां कोण म्हणेल थोरी । म्हणतसे महारी चोखियाची ॥ ४ ॥
- ४९) याचिये संगती अपायचि मोठा । दुःखाचा शेलवटा भागा आला ॥ १ ॥ आतां पुरे हरि आतां पुरे हरि । सोडवी निर्धारी यांतोनिया ॥ २ ॥ अहुतचि खंती करितसे मन । दाखवा चरण मजलागीं ॥ ३ ॥ गहिंवर नावरे उदास अंतरी । म्हणतसे महारी चोखियाची ॥ ४ ॥
- ५०) येई वो विडुले येई लवकरी । धांवे तूं सत्त्वरी मजलागी ॥ १ ॥ आमुचा विचार आतां काय देवा । सांभाळी केशवा मायबापा ॥ २ ॥ आतां कवणाची पाहूं मी वास । अवघेंचि वोस दिसतसे ॥ ३ ॥ सोयरा म्हणे अहो पंढरीच्या राया । आमुची ती दया येऊं द्यावी ॥ ४ ॥
- ५१) येई येई गरूडध्वजा । विटे सहित करीन पूजा ॥ १ ॥ धूप दीप पुष्पमाळा । तुज समपूर् गोपाळा ॥ २ ॥ पुढें ठेवोनियां पान । वाढी कुटुंबी तें अन्न ॥ ३ ॥ तुम्हां योग्य नव्हे देवा । गोड करूनियां जेवा ॥ ४ ॥ विदूरा घरच्या पातळ कण्या । खासी मायबाप धन्या ॥ ५ ॥ द्रौपदीच्या भाजी पाना । तृप्ती झाली नारायणा ॥ ६ ॥ तैसी झाली येथें परी । म्हणे



चोख्याची महारी ॥ ७ ॥

५२) वाउगें घरदार वाउगा संसार । वाउगे शरीर नाशिवंत ॥ १ ॥ एक नाम सार वाउगा पसार । नामचि निर्धार तरती जन ॥ २ ॥ वाउग्या या गोष्टी वाउग्या कल्पना । वाउग्या ब्रह्मज्ञाना कोण पुसे ॥ ३ ॥ वाउग्या व्युत्पत्ती वाउग्या शब्द आटी । वाउग्या ज्ञान गोष्टी बोलून काई ॥ ४ ॥ वाउगें तें मन स्थीर नाही तरी । मग कैचा हरी मिळे तया ॥ ५ ॥ वाउगे ते बोल बोलणें तोंवरी । म्हणतसे महारी चोख्याची ॥ ६ ॥

५३) शिणल्या भागलयांचा तूंचि विसावा । धांवे तूं केशवा मायबापा ॥ १ ॥ किती किती मन आवरोनी धरूं । परी न सुचे विचारु काय करूं ॥ २ ॥ तुम्ही तंव समर्थ आपुल्याच भारें । आमुचें खोटें खरें काय जाणा ॥ ३ ॥ मी तो बैसलें तुमचिये द्वारी । म्हणतसे महारी चोख्याची ॥ ४ ॥

५४) शीण वाटतसे मना । नारायणा न पाहतां ॥ १ ॥ वाया आचार विचार । सदां मलीन अंतर ॥ २ ॥ सोंगाचें तें सोंग । दावी रंग कथेचा ॥ ३ ॥ परधनी सदा मन । वरी दावितसे डोलून ॥ ४ ॥ ऐसा नर तो दुराचारी । म्हणे चोख्याची महारी ॥ ४ ॥

५५) सदां सर्वकाळ नामाचा छंद । रामकृष्ण गोविंद जपे सदां ॥ १ ॥ अखंड वाचेसि नाही पै खंडण । नाम नारायण सुलभ हें ॥ २ ॥ सुखदुःख कांही न पडे आघात । होय मन शांत जपतां नाम ॥ ३ ॥ सोयरा म्हणें मज आलीसे प्रचित । नामेंचि पतित उद्धरती ॥ ४ ॥

५६) सलगीनें बहु बोलिलें उत्तर । परी तुम्ही उदार मायबाप ॥ १ ॥ उदार तों तुम्ही तिही लोकि किर्ति । म्हणोनी कमळापती शरण आलें ॥ २ ॥ रंजलें गांजले पोकारिती धांवा । त्यांच्या धांवण्यासी धांवा मायबाप ॥ ३ ॥ सोयरा म्हणोन दंडवत घाली । तूं माय माउली पांडुरंगा ॥ ४ ॥



- ५७) संतासी तो खूण बाणली तुमची । तरी कां आमुची सांडी केली ॥ १ ॥ काय साचपण मानूं आतां देवा । न कळे हा गोंवा उगवा कधीं ॥ २ ॥ रात्रंदिवस भ्रमलें हें मन । नव्हे समाधान काय करूं ॥ ३ ॥ सोयरा म्हणे आहे पंढरीनिवासा । लवकरी फांसा तोडा आतां ॥ ४ ॥
- ५८) सुखाचें हें नाम आवडीने गावें । वाचें आळवावे विठोबासी ॥ १ ॥ संसार सुखाचा होईल निर्धार । नामाचा गजर सर्वकाळ ॥ २ ॥ काम क्रोधांचे न चलेचि कांही । आशा मनशा पाहीं भूर होती ॥ ३ ॥ आवडी धरोनी वाचें म्हणे हरि हरि । म्हणतसे महारी चोखियाची ॥ ४ ॥
- ५९) सुलभ सोपें वाचे नाम गातां । पापाच्या चळथा पळती पुढें ॥ १ ॥ वाचे हरी हरी जो कोणी उच्चारी । नर अथवा नारी पवित्र ते ॥ २ ॥ जात वित गोत नको हा विचार । हरिनाम सार कलिमार्जीं ॥ ३ ॥ सोयरा म्हणे मज नामाची आवडी । जाय देशोधडी कळिकाळ ॥ ४ ॥
- ६०) सोयरा म्हणे पती । मनी आली बाइची खंती ॥ १ ॥ चोखा सोयरा कर्ममेळा । भेटूं आले त्या निर्मळा ॥ २ ॥ झालो निर्मळेची भेटी । सोयरा पार्यीं घाली मिठी ॥ ३ ॥ धन्य बाई मेहुणपुरी । म्हणे चोख्याची महारी ॥ ४ ॥
- ६१) हीन दीन म्हणोनी कां गा मोकलिलें । परी म्यां धरिलें पदरीं तुमच्या ॥ १ ॥ आतां मोकलितां नव्हे नित बरी । थोरा साजे थोरी थोरपणें ॥ २ ॥ शरण आलिया दावितसां पाठी । काय घोर गोष्टी बानूं देवा ॥ ३ ॥ सोयरा म्हणे आहे पंढरीनिवासा । तुमचा तो ठसा त्रिभुवनीं ॥ ४ ॥
- ६२) हीन मी काय वानू देवा । तुम्ही केशवा उदार ॥ १ ॥ करा माझें समाधान । दाखवा चरण आपुलें ॥ २ ॥ लोटलेंसे महानदी । नाहीं शुद्धी देहाची ॥ ३ ॥ बुडत्यें काढावें बाहेरी । म्हणे चोख्याची महारी ॥ ४ ॥



॥ संत बंका ॥

- १) आधीच निर्मळ वदन सोज्वळ । विठोबा दयाळू पंढरीये ॥ १ ॥ समचरण गोड गोजिरी पाउलें । कर मिरवले कटावरी ॥ २ ॥ ध्यान दिगंबर तुळशीमाळा गळां । पांघुरया पिवळा पीतांबर ॥ ३ ॥ बंका म्हणे सर्व सुखाचे आगर । तो हा विटेवर विठ्ठल देवो ॥ ४ ॥
- २) आपुलिया ब्रीदा आपण सांभाळी । तूंचि माझा बळी मायबाप ॥ १ ॥ तुम्हांविण कोणा जाऊं मी शरण । कां हो अभिमान नये माझा ॥ २ ॥ हीन याती दीन पतीत आगळा । म्हणोनि कळवळा नये माझा ॥ ३ ॥ बंका म्हणे आहे पंढरीनिवासा । तुजविण आशा दुजी नाही ॥ ४ ॥
- ३) आपुल्या भक्तांचा धरोनि अभिमान । सगुण निर्गुण रूप धरी ॥ १ ॥ जयाची वासना तेची पुरवीत । उभा राहे तिष्ठत बळीचे द्वारी ॥ २ ॥ विदुराचे घरीं आवडी खाय कण्या । धांवतसे धांवण्या भाजी पाना ॥ ३ ॥ बंका म्हणे अंब ऋषी कारणें । दहा जन्म घेणें गर्भवास ॥ ४ ॥
- ४) आम्ही तो जातीचे आहे ती महार । तुम्ही तो थोर उंच वर्ण ॥ १ ॥ अन्नपाणी देतां निंदितील जन । करतील ताडण मजलागीं ॥ २ ॥ ऐकोनियां मात येरु बोले वचन । यातीस कारण नाहीं मज ॥ ३ ॥ माझा तूं वांचवी अन्न देउनी प्राण । पुढील कारण पाहूं नको ॥ ४ ॥ ऐकोनी उत्तर सोयरा उठली । घरामध्यें आली लवलाही ॥ ५ ॥ दहीं आणि भात घेतला वाटीभरी । आणोनियां करीं दिला तिनें ॥ ६ ॥ बांक म्हणे हरी खावोनी तुष्टला । म्हणे माग मला देतो तुज ॥ ७ ॥
- ५) इतुक्या माजी चोखा घरासी तो आला । वृत्तांत निवेदिला सोयराई ॥ १ ॥ येरु म्हणे हे काय अनुचित केलें । बोल ते लाविले आपणासी ॥ २ ॥ जातिचे तो महार जग जाणताती । आपुली फजिती आपुल्या हातें ॥ ३ ॥ कासयाचा पुत्र कोणाचा तो कोण । आपुलें कारण साधीं आधीं ॥ ४ ॥ बंका म्हणे ऐसे बोल ते ऐकोनी । सोयरा चरणीं घाली मिठी ॥ ५ ॥



- ६) उपाधीच्या भेणें आलोंसैं शरण । काया वाचा मनें सहित देवा ॥ १ ॥ तूं माझा मायबाप सकळ वित्त गोत । तूं माझें गणगोत पंढरिराया ॥ २ ॥ तूं माझी साउली तूं माझी गाउली । प्रेमाची माउली तूंचि माझी ॥ ३ ॥ बां म्हणे तुज विकिला जीव प्राण । काया वाचा मन सत्य देवा ॥ ४ ॥
- ७) एक एकादशी जरी होय पंढरीसी । सुकृताच्या राशी ब्रह्म नेणें ॥ १ ॥ चंद्रभागे तीरी चतुर्भुज नरनारी । तेथें उभा हरी पंढरीराव ॥ २ ॥ परतोनि मागुता ऐसा कई होसी । जाउनी पंढरीसी पाहे डोळां ॥ ३ ॥ तुझे देह गेह ऐसें पै न म्हण । साधीं हें निधान पांडुरंग ॥ ४ ॥ पुनरपि संसार न येसी मागुता । आणिक सर्वथा ऐसा नाही ॥ ५ ॥ बंका म्हणे पहाल भजाल देही । तापत्रय गेलें सर्वही पांडुरंगीं ॥ ६ ॥
- ८) जे सुख ऐकतां मन तें निवांत । तेचि मूर्तिमंत विटेवरी ॥ १ ॥ साजिरें गोजिरें श्रीमुख चांगले । कर मिरवले कटावरी ॥ २ ॥ समचरण दोनी शोभती पाउलें । ध्यान मिरवलें पंढरीये ॥ ३ ॥ आनंदी आनंद सुखाचा सुखराशी । घाली चरणासी बंका मिठी ॥ ४ ॥
- ९) तुळशी वृंदावनी उभा तो ब्राह्मण । पुसे घरी कोण आहे बाई ॥ १ ॥ कोणाचें हें घर दिसते साजिरें । मुलें आणि लेकुरें काय आहे ॥ २ ॥ ऐकोनि उत्तर चोखयाची कांता । प्रेमजल नेत्रां भरियेले ॥ ३ ॥ म्हणे घरधण्यासी विठोबाचा छंद । आठविती गोविंद रात्र दिवस ॥ ४ ॥ संसारी सुख नाही अणुमात्र । सदा अहोरात्र हाय हाय ॥ ५ ॥ पोटी ही संतान न देखेची कांही । वांया जन्म पाही झाला माझा ॥ ६ ॥ बंका म्हणे ऐसी बोलोनीयां मात । घाली दंडवत ब्राह्मणासी ॥ ७ ॥
- १०) न कळे योग याग तपादि साधनें । नेणेंची लक्षण यांचे कांही ॥ १ ॥ सुलभ सोपारे नाम आठवितां । न पडेची गुंता कर्म धर्म ॥ २ ॥ विधि निषेधाचें न घेवो ओझें । आणीक सहजें न कळे कांही ॥ ३ ॥ बंका म्हणे मज नामाचा आधार । उतरेन पार भवनदी ॥ ४ ॥



- ११) न कळे वो माव आगमा निगमा । जयाचा महिमा श्रुति शास्त्रां ॥ १ ॥ तो म्यां डोळे भरी पाहिला श्रीहरी । भीवरेची तीरीं विठ्ठलरूप ॥ २ ॥ सुखाचा सागर भक्तांचा कैवारी । ब्रीद चराचरी गाजतसे ॥ ३ ॥ बंका म्हणे ऐसा जयाचा महिमा । सुलभ तो आम्हां भाविकांसी ॥ ४ ॥
- १२) न पुसतां गेला बहिणीचीया घरा । गांव मेहुणपुरा नांदतसे ॥ १ ॥ नाम तें निर्मळ निर्मळेचे तीरी । वाचे निरंतरी नाम घोष ॥ २ ॥ चोखा तैसी बहिण बहिण तैसा चोखा । सदा नाम मुखा विठोबाचे ॥ ३ ॥ बंका म्हणे धन्य ज्याचा अमृत जन्म । निघे अस्थी नाम विठोबाचें ॥ ४ ॥
- १३) नाहीं प्रेमभाव न कळे मान्यता । सलगी बोलतां सुख वाटे ॥ १ ॥ अखंड नामावळी गाईन वेळोवेळीं । नित्य ती दिवाळी आम्हां घरीं ॥ २ ॥ संत समागम वैष्णवांचा हाट । पंढरीये पेठ दुमदुमली ॥ ३ ॥ बंका म्हणे सुख त्याचे संगती । बैसेन पंगती हरिदासा ॥ ४ ॥
- १४) पहा हो नवल गोरियाचे घरीं । कुल्लाळ भीतरी स्वयें झाला ॥ १ ॥ त्रैलोकीं गमन तें झालें गाढव । आपुलें वैभव परतें ठेवी ॥ २ ॥ गोणी भरोनियां स्वयें आणि हरी । त्याचें साहित्य करी रखुमाई ॥ ३ ॥ बंका म्हणे ऐसी आवडी भक्ताची । बोलतां वेदांची वाचा मौन्य ॥ ४ ॥
- १५) पांडुरंगावाचोनी दुजा कोण सखा । निर्वाणीचा देखा मायबाप ॥ १ ॥ तारीतसे एका नावासाठीं जगा । ऐसा हा पै बा श्रेष्ठाचार ॥ २ ॥ गणिका गजेंद्र यासी उद्धरिलें । प्रत्यक्ष तारिलें अजामेळा ॥ ३ ॥ बंका म्हणे ऐसा आहे हा भरवंसा । मज तंव सर्वेशा विठोबाचा ॥ ४ ॥
- १६) प्रेमाचा पुतळा विठोबा सांवळा । उभा तो देखिला भीमातटीं ॥ १ ॥ कर कटावरी पाउलें साजिरी । शंख चक्र करीं मिरवतसे ॥ २ ॥ योगियांचा राणा गोपी मोहन कान्हा । भक्तीचा आंदणा घरोघरीं ॥ ३ ॥ बंका म्हणे ऐसा कृपेचा कोवळा । पाळी भक्तलळा प्रेमासाठीं ॥ ४ ॥



- १७) कासया गा मज घातिलें संसारा । पाडिलें विसरा तुमच्या नामा ॥ १ ॥ कोठवरी हांव करितों दिवस राती । गुंतलोंसे भ्रांती माया मोहें ॥ २ ॥ न कळे उकला करितां येरझारी । माझा मीच वैरी झालों दिसे ॥ ३ ॥ बंका म्हणे सुख संताचे संगती । ती मज विश्रांती द्यावी देवा ॥ ४ ॥
- १८) कोण भाग्य तया सेना न्हावियाचें । नीच काम त्याचें स्वयें करी ॥ १ ॥ घेउनी धोकटी हजामत करी । आरसा दावी करी बादशहासी ॥ २ ॥ कसाबाचे घरी विकितसे मांस । राका मेहल्यास हुंडी भरी ॥ ३ ॥ बंका म्हणे ज्याचे पुराणी पवाडे । तो भक्त सांकडें वारीतसे ॥ ४ ॥
- १९) कौतुकें आनंदें लोटहा कांही काळ । तों आलें असे फळ प्रसादाचें ॥ १ ॥ चोखियाची कांता जालीसे गार्भीण । लागलासे पूर्ण नववा मास ॥ २ ॥ स्वभावे विनंती करी पतीलागीं । घरीं नाहीं सामोग्री कैसे करूं ॥ ३ ॥ बंका म्हणें ऐसी ऐकोनिया मात । निघाला त्वरित बहिणी घरा ॥ ४ ॥
- २०) गोकुळीं लाघव गौळियांचे घरी । रांगता श्रीहरी स्वयें झाला ॥ १ ॥ दही दूध लोणी चोरोनियां खाये । नाहीं म्हणोनी वाहे आण मातें ॥ २ ॥ गाई चारी सुखें करीतसे काला । ठकवी देवाला ब्रह्मादिकां ॥ ३ ॥ बंका म्हणे ऐसा लाघवी सूत्रधारी । कीर्ति चराचरी वाढलीसे ॥ ४ ॥
- २१) चरण मिरवले विटेवरी दोनीं । ध्यातसे ध्यानीं सदाशिव ॥ १ ॥ तो हा पंढरीराव कर दोनीं कटी । उभा असे तटीं भीवरेच्या ॥ २ ॥ मुगुट कुंडलें श्रीमुख शोभलें । ध्यानीं मिरविलें योगियाच्या ॥ ३ ॥ बंका म्हणे सर्व सिद्धीचा दातार । भक्तां अभयकर देत असे ॥ ४ ॥
- २२) चोखा चोखट निर्मळ । तया अंगी नाहीं मळ ॥ १ ॥ चोखा सुखाचा सागर । चोखा भक्तीचा आगर ॥ २ ॥ चोखा प्रेमाची माउली । चोखा कृपेची साउली ॥ ३ ॥ चोखा मनाचें मोहन । बंका घाली लोटांगण ॥ ४ ॥



- २३) चोखियाचे घरीं नवल वर्तलें । पाहुणे ते आले देवराव ॥ १ ॥ सोयरा निर्मळा होत्या दोर्घीं घरीं । पाहुणा श्रीहरि आला तेव्हां ॥ २ ॥ खोपट मोडकें द्वारी वृंदावन । बैसे नारायण तया ठायीं ॥ ३ ॥ दोर्घीं प्रेम भरित धरिती चरण । घालिती लोटांगण जीवें भावें ॥ ४ ॥ कोठोनियां स्वामी आलेती तें सांगा । येरु म्हणे पें गा दूर देशी ॥ ५ ॥ झाले दोन प्रहर क्षुधेनें पीडिलों । म्हणोनियां आलों तुमचे सदनीं ॥ ६ ॥ कोणाचे हें घर सांगा हा निर्धार । ते म्हणती महार आम्हीं असो ॥ ७ ॥ येरु म्हणे घरीं कोण अधिकारी । कैसी चाले परी संसाराची ॥ ८ ॥ मग त्या ऐकोनी तयाचे बोलणें । म्हणती देवाजीनें निकें केलें ॥ ९ ॥ बंका म्हणे ऐसा कृपाळु श्रीहरि । चोखियाचे घरीं राहे सुखें ॥ १० ॥
- २४) चोखियाचे घरीं चोखियाची कांता । सोयरा तत्वतां नाम जीचें ॥ १ ॥ बहु दिवस करीं प्रपंच कारण । परि नव्हे संतान तिजलागी ॥ २ ॥ बैसोनिया एकांती आठवी पंढरीराणा । म्हणे कां वो नारायणा विसरलासी ॥ ३ ॥ आमुचीया कुळी नाही वो संतान । तेणें वाट शीण मना माझ्या ॥ ४ ॥ ऐकोनी पंढरीराव हांसलासे मनीं । म्हणे ऐकें रूक्मिणी गोष्ट एक ॥ ५ ॥ चोखियाचे कांता चिंताक्रांत मनीं । संसारी असोनी उदास वृत्ती ॥ ६ ॥ पोटीं नाहीं मूल करी तळमळ । बंका म्हणे विडुल काय करी ॥ ७ ॥
- २५) चोखियाचे घरा आले नारायण । होउनी ब्राह्मण दीनें वृध्द ॥ १ ॥ हातांमध्ये कांठी सांवळा जगजेठी । तुळसीमाळा कंठी बुका भाळी ॥ २ ॥ कांपत कांपत जातसे चांचरी । मोठा नट धारी घरघेणा ॥ ३ ॥ चोखियाचे घर पुसतसे लोकां । वैकुंठीचा सखा भक्त काजा ॥ ४ ॥ देरोनियां पाहे चोख्याची अंतुरी । तव तो आला द्वारीं चोखियाच्या ॥ ५ ॥ हांतस कांपत मुखानें बोलत । लाळही गळत मुखावाटे ॥ ७ ॥ बंका म्हणे ऐसा पंढरीचा राणा । देखिला नयना सोयराई ॥ ८ ॥
- २६) भक्तांची आवडी घरोनी हृषीकेशी । उभा पंढरीसी विटेवरी ॥ १ ॥ नामदेवासाठीं दूध पिये वाटी । मीराबाईचें घोटी विष स्वयें ॥ २ ॥ जनीचिया संगे दळूं कांडू लागे । चोखामेळ्या संगे ढोरें वोढी ॥ ३ ॥ बंका म्हणे ऐसा भक्तांचा आळुका । ज्ञानियाची देखा भिंत वोढी ॥ ४ ॥



- २७) भांबावोनी प्राणी संसारी गुंतले । माझें म्हणोनि श्रमले भव नदी ॥ १ ॥ नामाची सांगडी न बांधिती कोणी । चौन्यांशीची खाणी भोगिताती ॥ २ ॥ आपुला आपण झाला असे वैरी । हिंडें दारोदारी भीक मागा ॥ ३ ॥ बंका म्हणे नाम सांडोनी विठ्ठल । वाचे बोलती बोल वाउगाची ॥ ४ ॥
- २८) भोळ्या भाविकांसी सांपडलें वर्म । सुलभ हें नाम विठाबाचें ॥ १ ॥ भवाचा उतार हरिनाम सांगडी । जाऊं पैलथडी हेळामात्रें ॥ २ ॥ आनंद सोहळा हरिकथा माउली । भाविकां बोळली प्रेम पान्हा ॥ ३ ॥ बंका म्हणे माझा हाची निर्धार । येणें संसार देशधडी ॥ ४ ॥
- २९) मग पंढरीराणा बोलतसे वाणी । आलों मी दुरोनी येचि मार्गे ॥ १ ॥ क्षुधा मज बहु लागली साजणी । देई कांही आणोनी फराळासी ॥ २ ॥ येरी म्हणे आम्ही नीच याती महार । कैसा हा विचार करूं आतां ॥ ३ ॥ येरु म्हणे माझा जाऊं पाहे प्राण । यातीसी कारण नाहीं मज ॥ ४ ॥ कांही तरी अन्न असेल शिळें भिळें । देई येची वेळे लवकरी ॥ ५ ॥ बंका म्हणे ऐसें लाघव श्रीहरी । करोनि पसरी हात पुढें ॥ ६ ॥
- ३०) मनाचेनि मनं केला हा निर्धार । भवसिंधुपार तरावया ॥ १ ॥ नामची चांगलें नामची चांगलें । जडजीव उद्धरले नेणों किती ॥ २ ॥ नाम निज नौका संतांची संगती । हेच श्रीपती द्यावी मज ॥ ३ ॥ बंका म्हणे देवा पुरवावी आळी । देईन जीव बळी संतांपायीं ॥ ४ ॥
- ३१) येणें जाणें दोनी खुंटले मारग । अवघा केला त्याग इंद्रियांचा ॥ १ ॥ एक धरिला मनीं पंढरीचा राणा । वेदशास्त्र पुराणां अकळ तो ॥ २ ॥ आगमाची आटी निगमा न कळे । बहु शीणले वाखाणितां ॥ ३ ॥ बंका म्हणे तो हा पहा विटेवरी । पाउलें गोजिरीं कर कटीं ॥ ४ ॥



- ३२) येरी म्हणे मज काय देतां स्वामी । उच्छिष्टाचे आम्ही धणी असों ॥ १ ॥ तुमचे कृपेचा प्रसाद तुम्ही ठेवा । तोचि प्रियदेवा आहे आम्हां ॥ २ ॥ येरु म्हणे घास घेई माझा करीं । मूल ते निर्धारी होईल तुज ॥ ३ ॥ ऐकतां आनंदें घाली लोटांगण । वंदिलें चरण जीवें भावें ॥ ४ ॥ बंका म्हणे ऐसं लाघव करोनी । गेलासे निघोनी चक्रपाणी ॥ ५ ॥
- ३३) वासना उडाली तृष्णा मावळली । कल्पना गळाली अहंकृती ॥ १ ॥ तोंची भक्त जाणा दया शांती वसे । काम क्रोध फासे न बांधी त्या ॥ २ ॥ मोह ममतेचे तोडोनियां जाळें । केलें निजबळें तृणप्राय ॥ ३ ॥ बंका म्हणे तोचि प्राणाचाही प्राण । आणिक प्रमाण नाहीं मज ॥ ४ ॥
- ३४) संसार दुःखें पीडिलों दातारा । किती येरझारा जन्म मरण ॥ १ ॥ सोडवी गा देवा भवाची काचणी । जातो आडरानीं विषयसंगें ॥ २ ॥ भवाचिया डोहीं बुडतो वेळोवेळां । कां नये कळवळा तुज देवा ॥ ३ ॥ बंका म्हणे तुम्ही जरी मोकलिलें । कवणातें वहिलें शरण जाऊं ॥ ४ ॥
- ३५) सांवळें सगुण उभें कर कटीं । मूर्ति हे गोमटी बाळरूप ॥ १ ॥ शंख चक्र करीं ते कटावरी । पीतांबर धारी चतुर्भुज ॥ २ ॥ लावण्याचा गाभा श्रीमुख चांगलें । श्रीवत्स शोभलें हृदयावरी ॥ ३ ॥ बंका म्हणे धन्य देवांचा हा देव । वैकुंठीचा राव पंढरीये ॥ ४ ॥
- ३६) सुखाचा सागर चोखा हा निर्धार । काय मी पामर गुण वानूं ॥ १ ॥ धन्य प्रेम पान्हा पाजूनियां मातें । केलें असे सरतें आपणा माजी ॥ २ ॥ आनंदी आनंद दाविलासे डोळां । दिली जीवनकळा माझी मज ॥ ३ ॥ बंका म्हणे माझी प्रेमाची माउली । कृपेची साउली केली मज ॥ ४ ॥
- ३७) सोयरार्जनें मनीं करोनी विचार । म्हणे हा अविचार करूं कैसा ॥ १ ॥ हा तंव आहे वृध्द ब्राह्मण । दंत कानहीन दुर्बल तो ॥ २ ॥ यासी अन्न देतां आपुला विचार । मज मारामार करिती लोक ॥ ३ ॥ विन्मुख हा जातां पति रागावेल । बोल हा लागेल कपाळासी ॥ ३ ॥ बंका म्हणे ऐसा करोनी निर्धार । ठेवी पायांवर डोई तेव्हां ॥ ४ ॥



- ३८) हीन याती पतीत अपराधी दुर्बळ । परि तुम्हीं दयाळ दीनानाथ ॥ १ ॥ अनाथा कैवारी
त्रिभुवनीं ठसा । नामाचा भरंवसा त्रिभुवनीं ॥ २ ॥ नाम घेतां कोणी न दिसे वायां गेला ।
ऐसाची गमला भावबळें ॥ ३ ॥ बंका म्हणे सर्वज्ञा विठोबा दयाळा । पुरवावा लळा हाची
माझा ॥ ४ ॥
- ३९) ज्ञानियाचा राजा ज्ञानेश्वर माउली । खेचरा बोळली कृपासिंधु ॥ १ ॥ ज्ञानदेवा चरणीं
खेचर शरण । नामदेवा पूर्ण कृपा केली ॥ २ ॥ नामदेवें हात चोखियाचे शिरी । विठ्ठल ती
अक्षरी उपदेशिलें ॥ ३ ॥ बंका म्हणे माझा चोखा गुरु माउली । तयाचे पाउलीं लोटांगण
॥ ४ ॥
- ४०) एक एकादशी जरी होय पंढरीसी । सुकृताच्या राशी ब्रह्मा नेणे ॥ १ ॥ चंद्रभागेतरीरीं
सांगडी । जाऊं पैलथडी हेळामात्रें ॥ २ ॥ आनंद सोहळा हरिकथा माउली । भाविका
वोळली प्रेमपान्हा ॥ ३ ॥ बंका म्हणे माझा हाची निर्धार । येणें संसार देशधडी ॥ ४ ॥
- ४१) आदिनाथ गुरु सकळ सिध्दांचा । मच्छिंद्र तयाचा मुख्य शिष्य ॥ १ ॥ मच्छिंद्राने बोध
गोरक्षासी केला । गोरक्ष वोळला गहिनीप्रती ॥ २ ॥ गहिनी प्रसादे निवृत्ती दातार ।
ज्ञानेदेव सार चोजविले ॥ ३ ॥



॥ संत कर्ममेळा ॥

- १) अखंड तें मन ठेवलें चरणीं । आणिक तें ध्यानीं आहे माझे ॥ १ ॥ गोड गोजिरी विठोबार्ची पाउलें । सुखें म्यां ठेविलें मस्तकासी ॥ २ ॥ वायां तोंडपिटी करा कशासाठी । तुमची तो रहाटी कळों आली ॥ ३ ॥ कर्ममेळा म्हणे लोटांगण पार्यीं । मागणे तें देई हेंचि एक ॥ ४ ॥
- २) आजिवरी धरली आस । परी मनीं झाली निरास ॥ १ ॥ आतां शरण जाऊं कवणा । तुजविण नारायणा ॥ २ ॥ दुःखसागरी लोटलें । कोण काढील वहिलें ॥ ३ ॥ म्हणे चोखियाचा कर्ममेळा । देवा येऊं द्या कळवळा ॥ ४ ॥
- ३) आणिक वासना नाहीं दुजी मना । संतचरणीं जाणा मस्तक हें ॥ १ ॥ घालीन लोटांगण वंदीन पायधुळी । पूर्व कर्मा होळी होय तेणें ॥ २ ॥ नामाची आवडी सर्वकाळ वाचे । दुजें साधनचि नेणें कांही ॥ ३ ॥ कर्ममेळा म्हणे ही माझी वासना । पुरवा नारायणा सर्वभावे ॥ ४ ॥
- ४) आतां येथवरी । मज नका बोलू हरी ॥ १ ॥ तुमचें आहे तुम्हा ठावें । माझें म्यांच करावें ॥ २ ॥ आमुच्या संचिता । तुम्हां बोल काय आतां ॥ ३ ॥ माझें मन मज ग्वाही । वायां बोलोनियां काई ॥ ४ ॥ कर्ममेळा म्हणे जाणा । तुमचें माझें नारायणा ॥ ५ ॥
- ५) आपण वाढवावें आपण बुडवावें । ऐसी रिती बरवें तुमचे घरीं ॥ १ ॥ पाळिल्या पोसिल्या विसर पाडावा । समर्थाच्या नांवा लाज येते ॥ २ ॥ रंक मी भिकारी उच्छिष्टाचा अधिकारी । काय भीड हरि माझी तुम्हां ॥ ३ ॥ कर्ममेळा म्हणे पंढरीनिवासा । उगा हा फांसा लवकरी ॥ ४ ॥
- ६) आमुचा बाप तुझा पोसणा । कां हो नारायणा विसरसी ॥ १ ॥ धाकुटपणा मज म्हणियेलें । आतां कां हो कठिण केलें ॥ २ ॥ ब्रीद सांभाळी विडुला । तरिच भलेपण तुला । म्हणे चोखियाचा कर्ममेळा । देवा न विसरावें मला ॥ ४ ॥



- ७) आमुची केली हीन याती । तुज कां न कळे श्रीपती ॥ १ ॥ जन्म गेला उष्टे खातां । लाज न ये तुमचे चित्ता ॥ २ ॥ आमचे घरीं भात दहीं । खावोनी कैसा म्हणसी नाहीं ॥ ३ ॥ म्हणे चोखियाचा कर्ममेळा । कासया जन्म दिला मला ॥ ४ ॥
- ८) आमुच्या बापाच्या पुण्याचिया राशी । म्हणोनी जेविलासे त्याचे घरीं ॥ १ ॥ तेव्हा तुज काय उपवास होतो । म्हणोनी सांगातें जेविलेती ॥ २ ॥ तईचा तूंचि देवा झालासि पारिखा । आम्हां कां सारिखा न धरसी ॥ ३ ॥ कर्ममेळा म्हणे तुज आमुची आण । आमुची निजखूण दावीं देवा ॥ ४ ॥
- ९) आमुच्या बापाचें ठेवणें । कां तूं न देसी आम्हां कारणें ॥ १ ॥ कैसी तुझी नीत बरी । मागतां शिणलो मी हरी ॥ २ ॥ वाउग्या येरझारा । किती कराव्या दातारा ॥ ३ ॥ कर्ममेळा म्हणे हरि । किती मागावें निर्धारी ॥ ४ ॥
- १०) आहेसी ठाउक मागां संतजनां । रिणाईत जाणा बहुतांचा ॥ १ ॥ घेणें ज्याचें त्यास देणें नाहीं हरि । ऐसी हे परि जाणतसी ॥ २ ॥ साजतसे तुम्हां थोर थोरपण । आमुचें कारण आम्हीं जाणों ॥ ३ ॥ कर्ममेळा म्हणे पंढरिनिवासा । आपुला तो ठसा सांभाळावा ॥ ४ ॥
- ११) उचित अनुचित आमुचे भागासी । आलें हृषीकेशी वाटतसे ॥ १ ॥ तुम्हांसी विसर पडियेलासे माझा । हें तंव केशीराजा कळलें मज ॥ २ ॥ नागवें उघडें वागविलें खांदीं । म्हणोनी उपाधी सांडियेली ॥ ३ ॥ कर्ममेळा म्हणे नाम हें चांगलें । गोडा गोडावलें गोडपणें ॥ ४ ॥
- १२) कशासाठीं पोसियेलें । हें तूं सांग बा विडुलें ॥ १ ॥ मज कोण आहे गणगोत । न दिसे बरी तुझी नीत ॥ २ ॥ मोकलित दातारा । काय येते तुझे पदरा ॥ ३ ॥ म्हणे चोखियाचा कर्ममेळा । वोखटपण येईल तुला ॥ ४ ॥



- १३) चोख्यासाठी देवें बहु नवल केलें । तयाचें खादलें भात दहीं ॥ १ ॥ म्हणोनी ब्राम्हणें बांधविला चोखा । सोडविलें देखा तुम्ही त्यासी ॥ २ ॥ तयाचिया मार्गें आमुचा सांभाळ । कैसा तूं दयाळ करितोसी ॥ ३ ॥ कर्ममेळा म्हणे पंढरीरायातें । आतां आहे आमुतें कोण सांगा ॥ ४ ॥
- १४) जरी तुम्हां उबग आलासे दीनांचा । अभिमान कोणाचा कोणाकडे ॥ १ ॥ तारूं जाणें उदक आपण वाढविलें । हें तुम्हां न कळे कैसें देवा ॥ २ ॥ यापरि पोसणा तुमचे उच्छिष्टाचा । भार तयाचा तुम्हां झाला ॥ ३ ॥ कर्ममेळा म्हणे जोडोनी ठेविलें । तेंचि वहिलें मज देई ॥ ४ ॥
- १५) जें जें दिसें व्यापलें तें तें फलकट । वाउगा बोभाट करोनी काई ॥ १ ॥ विश्वीं विश्वंभर संतांचें वचन । तेंचि प्रमाण मानूं आतां ॥ २ ॥ नामाची आवडी परमार्थ रोकडा । नासे भव पीडा संसाराची ॥ ३ ॥ कर्ममेळा म्हणे सुलभ सोपारें । साच हेंचि खरे वर्म एक ॥ ४ ॥
- १६) झालों परदेशी एकटा येकला । परी तुझा अंकिला दास देवा ॥ १ ॥ आतां बुझावण करणें तुम्हांसी । मी तो पायांपासी ठाव मागे ॥ २ ॥ मोकलितां तुम्ही कोण पुसे मज । थोरीव सहज बुडालीसे ॥ ३ ॥ कर्ममेळा म्हणे आतां दंडवत । करा माझें हित तुम्ही देवा ॥ ४ ॥
- १७) तुमचा तो कळला भाव । माझा झाला पारखा ठाव ॥ १ ॥ घेवोनी बैसलासी ठेवणें । माझें द्यावें मजकारणें ॥ २ ॥ कायसा करिसी वादावाद । मुळींच खुण्टलासे भेद ॥ ३ ॥ कर्ममेळा म्हणे हरि । तुम्हां मज नाही उरी ॥ ४ ॥
- १८) तुमच्या संगतीचें काय सुख आम्हां । तुम्हां मेघश्यामा न कळे कांहीं ॥ १ ॥ हीनत्व आम्हांसी हीनत्व आम्हांसी । हीनत्व आम्हांसी देवराया ॥ २ ॥ गोड कधी न मिळेचि अन्नं । सदा लाजीरवाणें जगामध्यें ॥ ३ ॥ तुम्हांसी आनंद सुखाचा सोहळा । आमुचे कपाळा वोखटपण ॥ ४ ॥ चोखियाचा म्हणे कर्ममेळा देवा । हचि आमुचा ठेवा भागाभाग ॥ ५ ॥



- १९) न कळे न कळे तुमचें महिमान । सलगी पायीं जाण करितसे ॥ १ ॥ कमाविलें जेणें तेंचि देई मज । येवढेंचि काम माझे आहे ॥ २ ॥ जाणीवा शाहाणीव नको भरोवरी । नेणतें मी हरि पोसणें तुमचें ॥ ३ ॥ कर्ममेळा म्हणे जीवींची निजखूण । दाखवा चरण तुमचे देवा ॥ ४ ॥
- २०) नाहीं मी मागत आणिकाचें काहीं । आमुचें आम्हां देई पांडुरंगा ॥ १ ॥ समर्थ म्हणोनी धरितों पदरा । वाउगा पसारा दाऊं नको ॥ २ ॥ ब्रीद बांधिलें कासया चरणीं । तें सोडी चक्रपाणी पांडुरंगा ॥ ३ ॥ कर्ममेळा म्हणे तुज आमुची आण । नको निर्वाण करूं आतां ॥ ४ ॥
- २१) नेणता म्हणूनी चाळविसी मज । परी जीवीचें गुज कळेचिना ॥ १ ॥ न कळे न कळे तुमचें मानस । मी तो कासाविस जीवें झालों ॥ २ ॥ बोलतां न येचि बहुत प्रकार । प्रथमचि भार वागविला ॥ ३ ॥ कर्ममेळा म्हणे ऐक पंढरीराया । बोलिलेलें वाया बोल नको ॥ ४ ॥
- २२) पाळिलीं । पोसिलीं तुमचिया नावें । तें वर्म ठावें झालें आतां ॥ १ ॥ नष्ट क्रियमाण होसी तूंचि देवा । काय बा केशवा म्हणों तुज ॥ २ ॥ विश्वाचा साक्षी असोनि वेगळा । तयासी लागला बोल देवा ॥ ३ ॥ कर्ममेळा म्हणे तुमची हे नित । तुम्हांसी उचित गोड वाटे ॥ ४ ॥
- २३) बहु अपराध घडले मजसी । म्हणोनी तुम्हांसी पडली तुटी ॥ १ ॥ आमुचें संचित जैसें जैसें आहे । तैसें तैसें होय आपेआप ॥ २ ॥ तुम्हांसी हो बोल नाहीं नारायणा । आमुच्या आचरणा ग्वाही तुम्ही ॥ ३ ॥ कर्ममेळा म्हणे तुम्हांसी बोल । वाया काय फोल वेंचूं देवा ॥ ४ ॥
- २४) भरंवसा मानिला परी झाली निरास । म्हणोनी कासावीस जीवें झालों ॥ १ ॥ बोलिल्या वचना तें कांही साचपण । नयेचि दिसोन अद्यापवरी ॥ २ ॥ किती किती मन आवरुनी धरूं । कवणासी विचारूं पुसूं आतां ॥ ३ ॥ कर्ममेळा म्हणे कर्महीन माझें । भोगणें सहजें सहज असे ॥ ४ ॥



- २५) संतांची संगती आवडे या जीवा । आणिक केशवा दुजे नको ॥ १ ॥ वाया हाव भरी होऊं नेदीं मन । राखा आवरोन तुमचें तुम्ही ॥ २ ॥ कर्ममेळा म्हणे पंढरीनिवासा । पुरवावी आशा हीचि माझी ॥ ३ ॥
- २६) साधनाच्या कांही न पडे कचाटीं । जावोनी कपाटी काय पाहूं ॥ १ ॥ सुंदर श्रीमुख विटे जें शोभलें । कर मिरविले कटावरी ॥ २ ॥ तो हा श्रीहरी उभा भिवरेतीरीं । भक्तां अभयकरी पालवितो ॥ ३ ॥ कर्ममेळा म्हणे सर्व सुखाचें आगर । तो हा विटेवर उभा असे ॥ ४ ॥
- २७) सुख दुःख दोन्हीं आमुचे पदरीं । पूर्वीच निर्धारी बांधियेली ॥ १ ॥ आतां का वाईट म्हणो कशासाठीं । आपुली ती राहाटी भोगूं आम्ही ॥ २ ॥ तुम्ही तो व्यापक सर्वासी निराळें । आमुची कर्मफळे भोगूं आम्ही ॥ ३ ॥ कर्ममेळा म्हणे वचन प्रमाण । आमुची निजखूण कळली आम्हां ॥ ४ ॥



॥ संत निर्मळा ॥

- १) अनाथांचा नाथ कृपावंत देवा । घडो तुमची सेवा अहर्निशीं ॥ १ ॥ अड्डाविस युगे विटेवरी उभा । वामभागीं शोभा रूक्मादेवी ॥ २ ॥ पतित पावन गाजे ब्रीदावळी । पुरवावी आळी हीच माझी ॥ ३ ॥ उभा विटेवरी ठेवोनी चरण । म्हणतसे बहिण चोखियाची ॥ ४ ॥
- २) अनंता जन्मांचे सुकृत पदरीं । तोचि उच्चारी होठी हरिनाम ॥ १ ॥ अनंता जन्माचें पुण्य जयागांठी । तोचि उच्चारी होठी हरिनामा ॥ २ ॥ अनंता जन्माचें तपादि साधन । तोची नारायण जपे नाम ॥ ३ ॥ अनंता जन्मांची सोडियेली जोडी । तरीच लागे गोडी हरिनामीं ॥ ४ ॥ निर्मळा म्हणे अनंता जन्माचें । उच्चारतां वाचे पाप जाय ॥ ५ ॥
- ३) आजिवरी तुम्हीं तयासी पाळिलें । अपराध साहिले चोखियाचे ॥ १ ॥ तयाचिया पाठी आमुचा कंटाळा । आला कां दयाळा सांगा मज ॥ २ ॥ हीन दीन मी पातकांची राशी । शरण पायांसी जीवें भावें ॥ ३ ॥ निर्मळा म्हणे तुम्ही तो दयाळ । म्हणोनी सांभाळ करा माझा ॥ ४ ॥
- ४) आतां बहु बोलणें सारोनियां ठेवा । उगवा हा गोंवा मायबापा ॥ १ ॥ संसाराचा छंद नकोसा हा झाला । परमार्थ भला संतांसंगें ॥ २ ॥ जें आहे कडु तें तें लागे गोडू । गोडाचे जें गोडु तें लागे कडु ॥ ३ ॥ निर्मळा म्हणे सुख तुमचे पार्यीं । आणिक मी कांही नेणें दुजें ॥ ४ ॥
- ५) आनंदें वोविया तुम्हासी गाईन । जीवें भावें वोवाळीन पायांवरी ॥ १ ॥ सुकुमार साजिरी पाउलें गोजिरीं । ते हे मिरवली विटेवरी ॥ २ ॥ कटावरी कर धरोनी श्रीहरी । उभा भीमातीरी पंढरीये ॥ ३ ॥ महाद्वारीं चोखा तयाची बहिण । घाली लोटांगण उभयतां ॥ ४ ॥



- ६) ऐकोनिया मात चोखा सांगे तिसी । पूर्ण नव मासांसी भरियेलें ॥ १ ॥ साहित्य सामुग्री
नाहीं कांही घरीं । म्हणोनी निर्धारी बोलिलेली ॥ २ ॥ ऐसा हा घोर कोणें वागवावा ।
म्हणोनी तुझे गांवा वेगें आलों ॥ ३ ॥ निर्मळा म्हणे अनुचित केलें । तुम्हां काय वहिलें
म्हणो आतां ॥ ४ ॥
- ७) ऐसे आनंदाने एक मास राहिला । परी हेत गुंतला पांडुरंगी ॥ १ ॥ रात्रंदिवस छंद विडुल
नामाचा । नाहीं संसाराचा हेत मनीं ॥ २ ॥ भोजन सारुनी बैसले एकांती । निर्मळा
बोलती चोखियासी ॥ ३ ॥ बहु दिस झाले खंती वाटे मना । पंढरीचा राणा आठवत ॥ ४
॥ गोडधड जिवासी ते कांही । कई हो डोई पायीं ठेवीन मी ॥ ५ ॥ निर्मळा म्हणे अहो
देवराया । भेटी लवलाह्या देई मज ॥ ६ ॥
- ८) कृपेच्या सागरा परिसा विनवणी । मस्तक चरणीं असो माझा ॥ १ ॥ बहुत प्रकार मज तें
कळेना । घातली चरणा मिठी बळें ॥ २ ॥ देह मन चित्त करी तळमळ । न चालेचि बळ
काय करूं ॥ ३ ॥ न सुटे संसार पडतसे मिठी । तेणें पडे तुटी तुम्हां सर्वे ॥ ४ ॥ निर्मळा
म्हणे काय करूं आतां । तुम्ही तो परतें मोकलिलें ॥ ५ ॥
- ९) कां बा पंढरिराया मोकलिलें मज । नाठवेचि मज दुजें कांहीं ॥ १ ॥ मज तंव असे
पायांसवें चाड । आणिक कैवाड कांही नेणें ॥ २ ॥ चोखियासी सुख विश्रांति दिधली ।
माझी सांड केली दिसतसे ॥ ३ ॥ निर्मळा म्हणे तुम्ही तो सुजाण । माझा भाग शीण
कोण वारी ॥ ४ ॥
- १०) कां हो पांडुरंगा मज मोकलिलें । पराधीन केलें जिणें माझें ॥ १ ॥ किती हे
जाचणी संसार घसणी । करिती दाटणी काम क्रोध ॥ २ ॥ आशा मनशा तृष्णा बहू या
वोढाळ । लाविलासे चाळा येणें मज ॥ ३ ॥ निर्मळा म्हणे जीवीच्या जीवना । येऊं द्या
करुणा देवराया ॥ ४ ॥



- ११) चहूंकडे देवा दाटला वणवा । कां न ये कनवा तुजलागीं ॥ १ ॥ सांपडलें संधी संसाराचे अंगी । सोडवी लगबगी मायबापा ॥ २ ॥ बहु मज उबग आला असे देवा । धांवे तूं केशवा लवलाही ॥ ३ ॥ तुजविण मज कोण गणगोत । तूंचि माझा हितकर्ता देवा ॥ ४ ॥ निर्मळा म्हणोनी पायीं घाली मिठी । परतें न लोटीं मायबापा ॥ ५ ॥
- १२) चोखा म्हणे निर्मळेसी । नाम गावे अहर्निशी ॥ १ ॥ तेणें संसार सुखाचा । इह परलोक साचा ॥ २ ॥ साधन हेंचि थोर असे । शांति क्षमा दया वसे ॥ ३ ॥ ऐकताचि आनंदली । निर्मळा मिठी चरणीं घाली ॥ ४ ॥
- १३) जीवीचें सांकडें वारी देवराया । अहो पंढरीराया धांवा वेगीं ॥ १ ॥ कां बा मोकलितां शरण आलिया । कां बा न ये दया तुम्हांलागीं ॥ २ ॥ अनाथ परदेशी तुम्हांविण कोण । सुखें समाधान करा माझें ॥ ३ ॥ तुमचिया पोटीं बहु वाव आहे । अधीर हा होय जीव माझा ॥ ४ ॥ निर्मळा म्हणे बोलण्याची मात । माझा तो वृत्तांत निवेदिला ॥ ५ ॥
- १४) तिहीं त्रिभुवनीं विस्तारिली कीर्ती । तो हा श्रीपती उभा विटे ॥ १ ॥ अनाथाचा नाथ पतित पावन । हें आम्हां वचन सांपडलें ॥ २ ॥ नाम धारकाच्या लागेन चरणीं । घेईन पायवणी पोटभरी ॥ ३ ॥ आनंदे निर्भर नाचेन महाद्वारीं । संत अधिकारी तेथीचे जे ॥ ४ ॥ निर्मळा करी प्रेमाची आर्ती । करोनी श्रीपति वोवाळित ॥ ५ ॥
- १५) तुमचा भरंवसा धरोनी मानसीं । दृढ पायांसी शरण आलें ॥ १ ॥ आतां कळेल तो करावा विचार । मी आपुला भार उतरिला ॥ २ ॥ मांडीवरी मान ठेविली संपूर्ण । पुढील कारण जाणोनियां ॥ ३ ॥ निर्मळा म्हणे तारा अथवा मारा । तुमचें तुम्ही सारा वोडें आतां ॥ ४ ॥
- १६) न होई पांगिला संसाराचे ठायीं । आणिक प्रवाहीं पडूं नको ॥ १ ॥ चित्त शुध्द करी मन शुध्द करी । वाचे हरि हरि जप सदा ॥ २ ॥ या परतें साधन आन नाहीं दुजें । हेंचि केशवराजे सांगितलें ॥ ३ ॥ निर्मळा म्हणे चोखिया सुंजाणा । अनुभवीं खुणा मना तूंचि ॥ ४ ॥



- १७) नाहीं मज आशा आणिक कोणाची । स्तुति मानवाची करूनी काय ॥ १ ॥ काय हे देतील नाशिवंत सारे । यांचे या विचारों यांसी न पुरे ॥ २ ॥ ऐसें ज्याचें देणें कल्पांती न सरे । तेंचि एक बरें आम्हांलार्गीं ॥ ३ ॥ जो भक्तांचा विसावा वैकुंठनिवासी । तो पंढरीसी उभा विटें ॥ ४ ॥ निर्मळा म्हणे सुखाचा सागर । लावण्य आगर रूप ज्याचें ॥ ५ ॥
- १८) परमार्थ साधावा बोलती या गोष्टी । पुरी न ये हातवटी कांही त्यांची ॥ १ ॥ शुध्द भक्तिभाव नामाचें चिंतन । हेंचि मुख्य कारण परमार्था ॥ २ ॥ निंदा दोष स्तुति मान अपमान । वमनासमान लेखा आधीं ॥ ३ ॥ परद्रव्य परान्न परनारीचा विटाळ । मानावा अढळ परमार्थी ॥ ४ ॥ निर्मळा म्हणे हाचि परमार्थ । संतांचा सांगात दिननिशीं ॥ ५ ॥
- १९) मज नामाची आवडी । संसार केला देशधडी ॥ १ ॥ सापडलें वर्म सोपें । विठ्ठल नाम मंत्र जपे ॥ २ ॥ नाहीं आणिक साधन । सदां गाय नारायण ॥ ३ ॥ निर्मळा म्हणे देवा । छंद येवढा पुरवावा ॥ ४ ॥
- २०) रात्रंदिवस मन करी तळमळ । बहु हळ हळ वाटे जीवा ॥ १ ॥ काय करूं आतां पाउलें न दिसती । पाडिलीसे गुंती न सुटे गळे ॥ २ ॥ बहु हा उबग आला संसाराचा । तोडा फांसा याचा मायबापा ॥ ३ ॥ निर्मळा म्हणे आतां दुजेपण । चोखियाची आण तुमहां असे ॥ ४ ॥
- २१) वडील तूं बंधु असोनी अविचार । केला कां निर्धार सांग मज ॥ १ ॥ न पुसतां कां बा आलासि धांवत । वहिनी आकांत करतील कीं ॥ २ ॥ येरु म्हणे विठु पुरविले सामोग्री । भार तयावरी घातिलासे ॥ ३ ॥ निर्मळा म्हणे ही बरी नोहे गोष्टी । विठोबासी कष्टी करणें काज ॥ ४ ॥
- २२) संसाराचे भय घेवोनी मानसीं । चोखा मेहुणपुरीसी जाता झाला ॥ १ ॥ देखोनी निर्मळा आनंदली मनीं । धांवोनी चरणीं मिठी घाली ॥ २ ॥ बैसोनी शेजारी पुसे सुखमात । वहिनीं क्षेमवंत आहेत कीं ॥ ३ ॥ निर्मळा म्हणे पुढील विचार । कैसा तो साचार सांगे मज ॥ ४ ॥



- २३) संसाराचे कोण कोड । नाहीं मज त्याची चाड ॥ १ ॥ एका नामेंचि विश्वास । दृढ
घालोनियां कांस ॥ २ ॥ जेथें न चले काळसत्ता । विठोबाचें नाम गातां ॥ ३ ॥ शास्त्रें
पुराणें वदती । नाम तारक म्हणती ॥ ४ ॥ निर्मळा म्हणे नामसार । वेदशास्त्रांचा निर्धार
॥ ५ ॥
- २४) सुख अणुमात्र नाहीं संसारी । सदा हावभारी रात्रंदिवस ॥ १ ॥ न घडे न घडे नामाचे
चिंतन । संतांचें पूजन न घडेचि ॥ २ ॥ न बैसे मन एके ठायीं निश्चळ । सदा तळमळ
अहोरात्र ॥ ३ ॥ निर्मळा म्हणे चोखिया सुजाणा । पंढरीचा राणा जीवीं घरी ॥ ४ ॥